


கூட்டுறவாளர்

மாதகல் சு.கந்தையா

(B.A.Spe. London)



அவர்களின் ஞாபகார்த்தமாக
சிலை திறப்பு விழாவும் நூல் வெளியீடும்

04.08.2018

Digitized by Noolaham Foundation.
noolaham.org | aavanaham.org



பெரிய கல்வெட்டு
பெ.க.கந்தசாமி V.A.பெரு
அறிவியல் பன்னாட்டு
புத்தக அறங்காணியில்
பெ.க.கந்தசாமி
பெ.க.கந்தசாமி 04.08.2018





கட்டுறவாளரின் மலனவி
அமரர் - தருமத்.
கந்தையா ஸாள்சுமிமா





கட்டுறொனாவர் சு.கந்தையா
அவர்களின் மகன் - வைத்தியகலாநிதி
அமரர் - க.நடராஜ திலகரட்சம்
(Phd. London)

பொருளடக்கம்


	பக்கம்
★ வெளியீட்டுரை	01
★ வாழ்க்கை வரலாறு	04
ஆசிச் செய்திகள்	
★ யாழ்.ஆயரின் ஆசிச்செய்தி	07
★ கலாநிதி ஆறு.திருமுருகன் அவர்களின் ஆசிச்செய்தி	08
வாழ்த்துச் செய்திகள்	
★ பாராளுமன்ற உறுப்பினர் மாவை சோ.சேனாதிராசா அவர்கள்	09
★ பாராளுமன்ற உறுப்பினர் திரு.ஈ.சரவணபவான் அவர்கள்	11
★ அரசாங்க அதிபர் திரு.நா.வேதநாயகன் அவர்கள்	13
★ வடமாகாணசபை அமைச்சர் திருமதி.ச.அனந்தி அவர்கள்	14
★ சண்டிலிப்பாய் பிரதேச செயலர் உ.யசோதா அவர்கள்	15
★ கூட்டுறவு அபிவிருத்தி ஆணையாளர் திரு.பொ.வாகீசன் அவர்கள்	17
★ கூட்டுறவு அபிவிருத்தி உதவி ஆணையாளர் * திரு.பொ.மோகன் அவர்கள்	19
★ ஓய்வநிலை உதவிக் கணக்காய்வாளர்நாயகம் திரு.பொ.சிற்றம்பலம் அவர்கள்	21

**திரு.சு.கந்தையா அவர்களின் வாழ்க்கையில் இருந்து
மனப்பதிவுகள்**

- ★ முன்னாள் பண்டத்தரிப்பு ப.நோ.கூ.சங்கத் தலைவரும்,
தற்போதைய வலி.தென்மேற்கு பிரதேசசபை உறுப்பினர்
திரு.வி.சிற்றம்பலம் அவர்களின் உள்ளத்திலிருந்து 26
- ★ கூட்டுறவாளர் கந்தையா மாஸ்டரின்
பண்டத்தரிப்பு பிராந்திய கூட்டுறவுப்பணி
திரு.அ.கணேசலிங்கம் 34
- ★ கூட்டுறவின் குரலாக வாழ்ந்தவர்
திருமதி.வே.செல்வரத்தினம் 41
- ★ துணிச்சல் மிக்க கூட்டுறவாளன்
சு.கந்தையா அவர்கள்
திரு.தி.சுந்தரலிங்கம் 48
- ★ ஓய்வநிலை கூட்டுறவு அபிவிருத்தி உதவி ஆணையாளர்
திரு.செ.கு.சண்முகநாதன் அவர்களின் உள்ளத்திலிருந்து 50
- ★ பொதுமுகாமையாளர் பார்வையில் சங்கம்
திரு.அ.கி.ஜெயந்தன் 52
- ★ கூட்டுறவாளர் திரு.சு.கந்தையா (J.P.)
அவர்கள் பற்றிய குறிப்புகள்
திரு.ச.செல்வரட்ணம் 55



வெளியீட்டுரை



பண்டத்தரிப்பு பரிஷ் ப.நோ.கூ.சங்கம் ஆரம்பகால தலைவர் அமரர்.க.கந்தையா B.A. கூட்டுறவாளர் அவர்களின் ஞாபகார்த்த சிலை திறப்பு விழாவின் போது வெளியிடப்படும் மலருக்கு வாழ்த்துச் செய்தியை வெளியிடுவதில் பெருமகிழ்ச்சி அடைகின்றேன்.

1971ம் ஆண்டும் கூட்டுறவுச் சங்கங்கள் மறுசீர் அமைக்கப்பட்டு பண்டத்தரிப்பு கோவில் பற்று ப.நோ.கூ. சங்கம் வரையறுக்கப்பட்ட சங்கமாக பதியப்பட்டது. அதன் முதலாவது தலைவராக கூட்டுறவுப் பெரியார் மாதகல் கந்தையா மாஸ்ரர் அவர்கள் பொறுப்பேற்றார். அவருடைய அன்றைய நிர்வாக அலகில் பொதுச்சபையின் பாரத்தனைக் கிளையின் பொதுச்சபை பிரதிநிதியாக அங்கம் வகித்தேன். தொடர்ந்து நான் கூட்டுறவுத் தொழிற்பாடுகளில் ஈடுபாடு உடையவனாக இருந்தேன். 1976ம் ஆண்டு பெரியார் கந்தையா மாஸ்ரர் அவர்களுடைய செயற்பாடுகளின் விளைவாக பண்டத்தரிப்பு பரிஷ் ப.நோ.கூ.சங்கம் புனரமைக்கப்பட்ட ஐந்து ஆண்டுகளில் பல நோக்கங்களை நிறைவு செய்து சர்வதேச கூட்டுறவாளர் தின விழாவை பெரிய அளவில் செய்து ஒரு மலரையும் வெளியிட்டது.

பெரியாருக்கு சிலை அமைத்து நினைவு கூரும் இவ்வேளையில் அவருடன் சேர்ந்து கூட்டுறவுச் சேவை செய்த அமரர்களை நினைவு கூருவது நல்லது என நினைக்கிறேன். பெரியார்களான இ.இராசகந்தரம் (மாதகல்), நீ.ஜேம்ஸ் மாஸ்ரர் (சில்லாலை), மு.ஓங்காரசோதி, அ.ம.அம்பலவாணர் (மாதகல்), வே.பத்மநாதன் (மாஈசன்கூடல்), க.பரமலிங்கம்,





வே.கந்தசாமி (பிரான்பற்று), மாட்டின், செல்லத்துரை, வை.இராசரத்தினம் (பண்டத்தரிப்பு), செ.சரவணமுத்து, நா.சொக்கலிங்கம், ஆதிமுத்தி (வடலியடைப்பு), இராமசாமி மாஸ்ரர், வே.கந்தசாமி, சி.காசிப்பிள்ளை, வ.கு.அருளப்பா, வை.செல்லத்துரை மற்றும் ஏனைய கூட்டுறவாளர்களும் எனது மனக்கண்களில் நிற்கின்றனர். இவர்கள் அன்று கூட்டுறவுத் துறைக்கு செய்த சேவையை யாரும் மறந்துவிட முடியாது. பெரியார் கந்தையா தலைமையில் பல நோக்கங்களை முன்னெடுத்தபடியால் அன்றும் இன்றும் எங்கள் சங்கம் வடமாகாணத்தில் பெருமையோடு முன்னிலையில் நிற்கும் சங்கங்களில் ஒன்றாக திகழ்வதற்கு வித்திட்டது. கூட்டுறவாளர் களின் அர்ப்பணிப்பான சேவை, தன்னலம் கருதாத மனப் பான்மை, பொதுச்சொத்துக்களை தனது சொத்துப்போலப் பேணிக் காத்தமை, பண்டத்தரிப்பு பிரதேசத்தின் பொருளாதார முன்னேற்றத்திற்கு வித்திட்டது. போட்டிச் சந்தை நிலவும் இக்கால கட்டத்தில் சந்தை விலையை நிர்ணயம் செய்ய இச்சங்கத்தின் செயற்பாடே பெரிதும் உதவுகின்றது.

அவருடைய காலத்தில் பல்வேறு தொழிற்பாடுகள் காரணமாக சுமார் 400 பணியாளர்கள் உடைய சங்கமாக திகழ்ந்தது. அவரின் தூரநோக்கு சிந்தனையின் பயனாக சகல பணியாளர்களையும் கூட்டுறவுப் பயிற்சி கல்லூரிகளுக்கு அனுப்பி கூட்டுறவுக் கல்வி படிக்க வைத்து கூட்டுறவுத் துறையில் ஈடுபாடு உடையவர்களாக ஆக்கினார். அதன் பயனாக எங்கள் பிரதேசத்தில் இருந்து வன்னி போன்ற மாவட்டங்களில் பல சங்கங்களில் இளைஞர்கள் வேலைக்கு அமர்த்தப்பட்டனர். கூட்டுறவுக் கல்லூரியின் அதிபராக செயற்பட்டு வந்தமையினால் அவர்களிடம் கல்வி கற்றவர்களிடம் பல சிறப்புக்களைக் காணலாம்.





நேர்மை, வினைத்திறன், சேவை மனப்பான்மை, சங்கப்பற்று என்பன காணப்பட்டன. கூட்டுறவுப் பெரியார் வீரசிங்கம் அவர்களின் செயற்பாடே இன்று யாழ்.நகரில் கம்பீரமாக காட்சியளிக்கும் வீரசிங்கம் மண்டபம். சென்ற ஆண்டு நடைபெற்ற கூட்டுறவாளர் விழாவில் அவருக்கு ஞாபகார்த்தமாக சிலை அமைத்து திறப்புவிழா நடைபெற்றது. அந்த வேளையில் எமது சங்கத் தலைவர் சுப்பிரமணியம் மாஸர், பொதுச்சபை பிரதிநிதி தங்கராசா ஆகியோர் இருந்தனர். கந்தையா மாஸர்ருக்கும் சிலை வைக்க வேண்டும் என்ற எனது எண்ணக்கருத்தை வைத்தேன். அந்தச் சிந்தனை செயல்வடிவம் பெற்று, இன்று சிலை திறப்பு விழா நடைபெறுகின்றது.

“உலகில் மனிதர்கள் பிறக்கின்றனர், மறைகின்றனர். எல்லோருக்கும் சிலை வைப்பதில்லை” அவர்கள் வாழ்ந்த காலத்தில் சரித்திரத்தில் பதியக்கூடியவர்களின் செயற்பாடுகளின் வெளிப்பாடே அவர்களை நாம் நினைவு கூருவதற்கு காரணமாக அமைகின்றது.

04.08.2018ம் ஆண்டு பண்டத்தரிப்பு பரிஷ்டு ப.நோ.கூ.சங்கம் அமரர்.சு.கந்தையா B.A. அவர்களுக்கு ஞாபகார்த்த சிலை வைத்து நினைவு கூருவதில் நான் மட்டற்ற மகிழ்ச்சி அடைகின்றேன்.

க.கந்தசாமி(J.P.),

தலைவர்,

பண்டத்தரிப்பு பரிஷ்டு ப.நோ.கூ.சங்கம்.





வாழ்க்கை வரலாறு

மாதகல் மண்ணில் வாழ்ந்த விவசாய குடும்பமான சுப்பர் வள்ளியம்மைக்கு 1910இல் மகனாக பிறந்தார். இவருக்கு செல்லம்மா, மாணிக்கம், இராசம்மா என்னும் மூன்று சகோதரிகளும் கதிரமலை என்னும் சகோதரரும் அக்குடும்பத்தில் பிறந்துள்ளனர். சு.கந்தையா அவர்கள் கல்வியிலும், விளையாட்டிலும் சிறந்து விளங்கினார். அக்காலக் கல்வி முறையில் கல்வியைப் பெற்று ஆசிரியராக பணிபுரிந்ததோடு தனது உயர் கல்வியையும் தொடர்ந்தார். பின்பு இவர் இலண்டன் பல்கலைக்கழகத்தின் B.A. சிறப்பு பட்டத்தை பெற்றது மட்டுமல்லாமல் ஆங்கில மொழியிலே சிறந்த தேர்ச்சி உடையவராக விளங்கினார். இவர் அவ்வூரை சேர்ந்த சின்னத்தம்பி இராமாசியின் மூத்த மகன் பொன்னம்மாளை திருமணம் செய்தார். இவர்களின் இல்லற வாழ்க்கையின் பெறுபேறாக ஒரு மகன் பிறந்தார். இம் மகனுக்கு நடராஜ திலகரட்ணம் என்ற பெயரைச் சூட்டினார்கள். இவர் சிறந்த கல்வியைப் பெறுவதற்காக சிறப்பாக நெறிப்படுத்தினார். மகன் உயர் கல்வியில் தேர்ச்சி பெற்று கண்டி பல்கலைக்கழகத்தில் பல் வைத்தியத் துறையில் கற்று முதல்தர சித்தி பெற்றார். சிறந்த சித்தியின் காரணமாக அப்பல்கலைக் கழகத்திலேயே வைத்தியத் துறை மாணவர்களிற்கு விரிவுரையாளராக இணைந்து கொண்டார். இவர் தனது 21ஆவது வயதிலேயே கல்வியை முடித்து விரிவுரையாளராக இணைந்தார் என்பது குறிப்பிடத்தக்கது.

இவர் மாதகலை பிறப்பிடமாகக் கொண்ட இராமநாதன், இராசியின் மகள் இந்திராணியை திருமணம் செய்து கொண்டார். இவர்களது இல்லற வாழ்வின் பேறாக நிர்மல





திலகேந்திரா என்னும் மகன் பிறந்தார். இக்காலகட்டத்தில் திலகரட்ணம் உயர்கல்வியைப் பெறுவதற்காக இலண்டன் பல்கலைக் கழகத்திற்குச் சென்று அப்பல்கலைக்கழகத்தில் வைத்தியத் துறையில் Phd பட்டத்தை பெற்றார். இப்பட்ட கல்விக்காக இவர் சமர்ப்பித்த கட்டுரையானது பல்கலைக் கழகத்தில் பல பாராட்டுக்களைப் பெற்றது. மேலும் ஆராய்ச்சி கட்டுரைகளை சமர்ப்பிக்கும்படி கேட்கப்பட்டு இருந்தது. பட்டப்படிப்பை முடித்ததும் மீண்டும் கண்டி பல்கலைக்கழகத்திலேயே விசேட விரிவுரையாளராக இணைந்து சிறப்பாக செயல்பட்டுக் கொண்டிருந்த வேளையிலும் இலண்டன் பல்கலைக் கழகத்தில் ஆய்வுக் கட்டுரை சமர்ப்பிக்க வேண்டிய நிலையிலும், திடீரென தனது 29ஆவது வயதில் இவ்வுலகை விட்டு நீங்கினார்.

தனது ஒரே மகனை இழந்த சோகத்தில் துன்பத்தோடு வாழ்ந்தாலும், தனது பேர்த்தியாரை சிறப்பான முறையில் வளர்த்து அவருக்கு கொடுக்கவேண்டிய கல்வியை வழங்கினார். தனது மைத்துனரின் மகனான சுப்பிரமணியம் கிருஷ்ணகுமாருக்கு தனது பேர்த்தியை திருமணம் செய்து வைத்தார். தனது முதுமையின் காரணமாக உயர்கல்விக்கு தெரிவுசெய்யப்பட்ட பேத்தியை திருமண வாழ்க்கையில் இணைத்தார். திரு.கிருஷ்ணகுமார் அவர்கள் வடக்கு கிழக்கு மாகாணத்தின் கல்வியமைச்சின் உதவிச் செயலாளராக பணிபுரிந்து பின் தென்மராட்சி வலயத்தில் வலயக் கல்விப் பணிப்பாளராகவும் கடமையாற்றி ஓய்வுபெற்றார். இவர்களது இல்லற வாழ்க்கையின் பயனாக மூன்று பிள்ளைகள் பிறந்தனர். மூத்த மகன் தணிகைக்குமரன் பொறியிய லாளராக கடமையாற்றுவதோடு இவரது மனைவி சங்கீரணி வைத்தியராகவும் உள்ளார். இவர்களது மகள் ஆரணி ஜதீஸ் என்பவரை திருமணம் செய்து இருவரும் வைத்தியர்களாக





கடமையாற்றுகின்றனர். இளைய மகன் சரவணன் வைத்தியத்துறை சார்ந்த பட்டப்படிப்பை முடித்துப் பணிபுரிகின்றார். குடும்பத்தில் கல்வியை மட்டுமல்லாது தனது சகோதரர்களின் பிள்ளைகளின் கல்வியிலும் அக்கறை கொண்டவராக விளங்கினார். அக்காலகட்டத்தில் தனது மூத்த சகோதரி சி.செல்லம்மாவின் மகன் சி.கந்தசாமியை தன்னோடு வைத்திருந்து கல்வி வாய்ப்புக்களை வழங்கி ஆசிரியராக இணைந்து செயற்பட உறுதுணையாக விளங்கினார். மேலும் தனது இளைய சகோதரி இராசம்மாவின் மகன் அ.சுந்தரலிங்கத்தை தன்னோடு வைத்திருந்து கல்வியை வழங்கி கூட்டுறவு மொத்த ஸ்தாபனத்தில் உத்தியோகம் பெற ஏதுவாக விளங்கினார். தனது மைத்துனர் சுப்பிரமணியத்தின் மூத்த மகன் த.குணஞானேஸ்வரியை இரண்டு வயதிலிருந்து வளர்த்து சிறந்த கல்வியை வழங்கி வி.சுப்பிரமணியம் என்பவருக்கு திருமணம் செய்து வைத்தார். திரு.வி. சுப்பிரமணியம் அவர்கள் பண்டத்தரிப்பு.நோ.கூ.சங்கத்தில் நீண்டகாலமாக தலைவராக கடமை ஆற்றினார். கூட்டுறவாளர் சு.கந்தையாவின் சிந்தனைகளை அறிந்தவர் என்ற வகையில் அவரின் குறிக்கோள்களின் அடிப்படையில் சங்கத்தின் செயற்பாடுகளை சிறப்பான முறையில் நெறிப்படுத்தி பணியாளர்களின் ஒத்துழைப்போடு மாவட்டத்திலும், மாகாண மட்டத்திலும் சிறப்பான சங்கமாகத் திகழ வைத்தார்.

இ.தங்கராஜா,

இயக்குனர் சபை உறுப்பினர்,

பண்டத்தரிப்பு பரிஷ்ட.நோ.கூ.சங்கம்.



ஆசிச்செய்திகள்

Bishop's House,
P.O. Box 2,
Jaffna - Sri Lanka



யாழ். ஆயரின் வாழ்த்துச் செய்தி

திருவாளர்.சு.கந்தையா அவர்கள் மாதகல் மண்ணின் முன்னோடியாக, மண்ணினதும், தன் மக்களினதும் முன்னேற்றத்தில் ஆற்றிய சிறப்பான வகிபங்கு நினைவு கூரப்பட வேண்டியது. திருவாளர் கந்தையா அவர்கள், தன் சமூகத்துக்கு ஆற்றிய நற்பணிகளை நினைத்து நன்றி கூறி, அவர் நினைவாக உருவச் சிலை திறந்து, நினைவு நூல் வெளியிடுவதையிட்டு விழாக் குழுவினராகிய உங்களை பாராட்டி வாழ்த்தி நிற்கின்றேன்.

கல்விப் பணியோடு, சமூகப்பணி, மனிதநேயப்பணி, வாழ்வாதாரத்தை உயர்த்த அபிவிருத்திப் பணி என்று இவரது சேவைகள் பரவி 1972இல் இலங்கை கூட்டுறவுச் சங்கங்களின் சம்மேளனத்தின் உப தலைவராகவும் இருந்து பல பணிகள் ஆற்றினார். இவரது பணியினால் பலரும் பயன்பெற்றமையை, இக்கிராமத்தின் முன்னேற்றத்தின் ஊடாக உணரமுடியும். சமத்துவமின்மையும், அறியாமையுமுள்ள உலகில் சமத்துவம், ஒற்றுமை, கூட்டுறவுள்ள புதிய சமுதாயத்தை உருவாக்க வேண்டியது இக்காலகட்டத்தில் வாழும் உங்கள் ஒவ்வொரு வருடைய கடமையுமாகும். கடமை உணர்வுள்ளவர்களாக, ஆளுமையுள்ள கல்விமான்களாக, அமைதியை ஏற்படுத்துபவர்களாக நீங்கள் உருவாகுவதே இச்சமூகத்துக்கு நீங்கள் செய்யும் நற்செயலாகும். அத்தகைய நற்செயல்களால் நீங்களும், உங்கள் சமூகமும் முன்னேற்றம் காண இறைவனை வேண்டி நிற்கின்றேன். இறையாசீர் உங்களோடு இருப்பதாக.

கிறிஸ்துவினும் மரி அன்னையிலும் பக்தியுள்ள

பேரருட்திரு.கலாநிதி யஸ்ரின் பேணாட் ஞானப்பிரகாசம்
யாழ்.ஆயர்



ஸ்ரீ துர்க்காதேவி தேவஸ்தானம்

தெல்லிப்பளையிலுள்ள

Sri Durgadevi Devasthanam

Tellipalai, Sri Lanka.

T.P No : 021 - 3213151

பதிவேல்கள்- HA/5/JA/193

E.Mail- Thurkaianmantemple@gmail.com

Face Book:- tellidurga@gmail.com

Fax:- 021 2241909



செஞ்சொற் செல்வரின் ஆசிச்செய்தி

மாதகல் மண் மகிமைமிக்கது. பண்டிதர்கள், பாவலர்கள், ஆசிரியர்கள், பயன் நிறைந்த விவசாயிகளால் பெருமை பெற்ற மண். சமூக நோக்குடைய சான்றோர், கூட்டுறவாளர் அமரர்.S.கந்தையா J.P. அவர்கள் இம்மண் பெற்ற மகத்தான மனிதர் என்றால் மிகையாகாது. பண்டத்தரிப்பு பரிஷ் ப.நோ.கூட்டுறவுச் சங்கம் குடாநாட்டில் முதன்மை பெற அயராது உழைத்தவர். இந்தியாவிலிருந்து இயந்திரங்கள் இறக்குவித்து சங்கத்தின் ஆடைத் தொழிற்சாலை உருவாக வித்திட்டவர். மூளாய், தெல்லிப்பளை கூட்டுறவு வைத்தியசாலையின் நிர்வாகத்தில் முக்கிய பதவிகளை வகித்துச் சேவையாற்றிய உத்தமர். இலண்டன் B.A. பட்டம்பெற்ற இவர் கூட்டுறவுத் அதிதி விரிவுரையாளராகவும், மக்கள் வங்கியில் பணிப்பாளர் சபை உறுப்பினராகவும் விளங்கியாழ்.குடாநாட்டுக்குப் பெருமைசேர்த்த இப்பெருமகனாரை பலவருட இடைவெளிக்குப் பின் நன்றிமிக்க சமூகம் உருவச்சிலை நிறுவிப் பெருமைப்படுத்துவது அறிந்து மிகவும் ஆனந்தமடைகிறேன். இப்பணி போற்றுதலுக்குரியது. பாடுபட்டு உழைத்த பண்பாளரை நிறைவுசூருவது தலையாயது. விழாக்குழுவினர்க்கு எனது இதயபூர்வமான வாழ்த்துக்களையும், நல்லாசிகளையும் தெரிவித்து அமைகிறேன்.

கலாநிதி ஆறு.திருமுருகன்,

தலைவர், ஸ்ரீ துர்க்காதேவி தேவஸ்தானம், தெல்லிப்பளை,

தலைவர், சிவபுழி அறக்கட்டளை.

வாழ்த்துச் செய்திகள்



பாடீலேனீஜை
பாராளுமன்றம்
PARLIAMENT

30,மாட்டின் வீதி,
பாழ்ப்பாணம்,
15/10/2017.

பெரியார் கூட்டுறவாளர் கந்தையா

பெரியார் கூட்டுறவாளர் கந்தையா அவர்கள் பணியை பெருமைப் படுத்தும் வகையில் நன்றியுள்ள மக்கள் அன்னாரை நினைவுகூரும் வகையில் சிலை நிறுவிப் பெருமைப்படுத்தவும், நூல் வெளியிடவும் தீர்மானித்திருப்பதறிந்து மகிழ்ச்சி அடைகின்றேன்.

அவரைப்பற்றி எனது சிறு வயது முதல் கேள்விப்பட்டும் பின்னர் அவரைச் சந்திக்கும் பேறும் கிடைத்திருந்தது. அன்னார் கூட்டுறவுத் துறையில் தன்னை முழுமையாக அர்ப்பணித்து கூட்டுறவுத் துறையின் பலன்களை மக்கள் பயனுறவைத்த ஒரு பெருமகனாவார்.

மாதகல் மண்ணில் பிறந்து கல்வியில் உயர்ந்து ஒரு ஆசிரியராய் மிளிர்ந்து அக்காலத்திலேயே இலண்டன் பல்கலைக்கழகத்தில் பட்டம் பெற்றுக் கல்விக்கும், மக்களுக்கும் ஒரு தலைமகனாய் விளங்கிய பெருந்தகையாவார்.

1930களில் மாதகலில் ஐக்கிய நாணய சங்கத்தையும் நிறுவினார். 1958ல் மாதகல் மத்திய பலநோக்குச் சங்கத்தை உருவாக்கினார். அச்சங்கத்திற்கென ஒரு கட்டடத்தையும் நிறுவி பெருமையும் அவருக்கு உண்டு. விவசாயிகளின் உற்பத்திகளை குறிப்பாக வெங்காயத்தைச் சந்தைப்படுத்துவதில் புதிய உத்திகளைக் கையாண்டு வேளாண் மக்களுக்குச் சிறந்த பயனை, பலனை, செல்வத்தை ஈட்டிக் கொடுத்தார்.



யாழ்.மாவட்டத்தில் அமைந்த மாதகல் கூட்டுறவு அமைப்பின் வளர்ச்சிக்குப்பின் அளவெட்டியிலும், மாதகலிலும் கிராமிய வங்கிகளை நிறுவ உதவினார்.

பண்டத்தரிப்பு விளைபொருள் உற்பத்திச் சங்கத்தை அமைத்து அதன் தலைவராகவும் விளங்கினார். இதன் பின் யாழ். மாவட்டத்திலேயே கூட்டுறவுச் சமாசத்தை உருவாக்கி மேலும் கூட்டுறவுத் துறைக்குப் பெருமை சேர்த்தார். அவருடன் தலைமைத்துவத்துடன் உடனிருந்து சிறப்புறும் சேவை செய்த திரு.ஜேம்ஸ் அவர்களையும் அறிந்திருந்தேன்.

கூட்டுறவுத் துறையில் மேலும் வளம் சேர்க்கும் வகையில் இளவாலை கூட்டுறவாளர்களுடன் இணைந்து மின் தறி ஆலையை உருவாக்கி இந்தியாவிலிருந்து இயந்திரங்களை இறக்குமதி செய்து திறம்பட அந்நிறுவனத்தை நிருவகித்து மக்களை வளப்படுத்தவதில் பெரும் பங்காற்றினார். அத்தோடு 1960களில் மூளாய் கூட்டுறவு மருத்துவமனையின் தலைவராகவும், 1978களில் தெல்லிப்பளை கூட்டுறவு மருத்துவமனையில் தலைவராகச் செயற்பட்டார்.

1971 காலப்பகுதியில் யாழ்.மாவட்டத்திலும் கூட்டுறவுத் துறையின் தலைவரானார். கூட்டுறவுத் தந்தையெனப் பெயர்பெற்ற பெரியார் வீரசிங்கத்துடன் ஒரு செயலாளராகவும் கடமையாற்றும் பெருமை பெற்றிருந்தார்.

இவ்வாறு கூட்டுறவுத் துறையிலும், சமூகத் தொண்டிலும் தன்னை முழுமையாக அர்ப்பணித்துத் தகை சான்றவராய், சான்றாண்மை பெற்றவராய் விளங்கி மாதகலுக்கும், யாழ்.மாவட்டத்திற்கும், இலங்கையில் கூட்டுறவுத் துறைக்கும் பெருமை சேர்த்திருந்த பெரியாருக்கு எம் வாழ்த்துக்களை வழங்குவதில் பெருமைப்படுகிறேன்.

மாவை.சோ.சேனாதிராசா,
பாராளுமன்ற உறுப்பினர்.





புதிய வீரியத்துடன் நாம் எழு வழிகாட்டிய கூட்டுறவாளர் அமரர்.சு.கந்தையா

அரசு நிறுவனங்களுக்கு நிகராக நமது பகுதியில் கூட்டுறவுத்துறை மக்களுக்குப் பல மகத்தான பணிகளை ஆற்றிய பொற் காலமொன்று இருந்தது. அதில் ஈடுபட்டு, கூட்டுறவுத் துறையை வளர்த்து நம் மக்களது நல்வாழ்வுக்கு வழிவகுத்த பெரியோர்கள் பலர் இன்றும் நினைவு கூரப்படுகின்றனர். ஒரு பிரதேசத்தின் வாழ்வையும் வளத்தையும் பேணிப் பாதுகாத்து மேம்படுத்த கூட்டுறவுத் துறைக்கு நிகராக வேறெதுவும் இல்லையென்பது இவர்களது நம்பிக்கையின் அடிநாதமாகும்.

அந்த வகையில் பண்டத்தரிப்பு சு.கந்தையா அவர்கள் நினைவு கூரப்பட்டு, அவருக்கு சிலை அமைப்பதுடன் நினைவு மலரும் வெளியிடப்படுவது சாலப் பொருத்தமே. இத்தகைய அரிய பெரிய பணியில் ஈடுபட்டுள்ள பண்டத்தரிப்பு பரிஷ் ப.நோ.சு. சங்கத்தினரும்பாராட்டுக்குரியவர்கள்.

தனது தளராத சேவையினால் பண்டத்தரிப்புப் பகுதியின் முதலாவது சமாதான நீதவானாகவும் இவர் நியமிக்கப் பட்டமையை அறியக் கூடியதாக உள்ளது. ஆசிரியர், சமாதான நீதவான் என்கின்ற கௌரவங்களோடு “கூட்டுறவாளர்” எனவும் அவர் கூறப்படுகின்ற அளவுக்கு கூட்டுறவை தனது முழு மூச்சாகக் கொண்டிருந்தார்.

அவரது கூட்டுறவினூடான பணிகளால் பிரதேச மக்கள், சிக்கன வாழ்வு, சேமிப்பில் ஈடுபடல், தொழில் மேம்பட உதவிகள், விவசாயம் போன்றவற்றில் உயர்ச்சிக்கு வித்திட்டதுடன் பல இளைஞர் யுவதிகளுக்கு வேலை வாய்ப்பிற்கும் வழி வகுத்தவர் என்பது சொல்லித்தெரிய வேண்டியதில்லை.

உண்மையில் அரசு மக்களுக்குச் செய்யத் தவறுகின்ற பல நலனோன்பு நடவடிக்கைகளை கூட்டுறவு மூலம் மக்களுக்கு





வழங்கலாமென்பதற்கு உதாரணமாக எமது பிரதேசக் கூட்டுறவுச் சங்கங்கள் திகழ்ந்த ஒரு காலம் இருந்தது. அதற்குக் காரணம் கூட்டுறவாளர் அமரர்.கந்தையா போன்றவர்களது அர்ப்பணிப்புடனும், தீர்க்க தரிசனத்துடனுமான, தன்னலமற்ற பணிகளே யாகும்.

இத்தகைய சிலை அமைத்தலும், நினைவு மலர் வெளியீடும் வெறுமனே நினைவு கூரலாக மட்டுமன்றி, கூட்டுறவின் பயனை உணர்ந்து அனைவரும் அதனை உயர் நிலைக்குக் கொண்டு வருதலே அவருக்கு நாம் செய்யும் உண்மையான கைமாறாகும். அதற்கான ஒரு அடையாளச் சின்னமாக, அவரது சிலை திறந்து வைத்தலும், நினைவு நூல் வெளியீடும் சிறப்பாக அமைய வாழ்த்துகின்றேன்.

கூட்டுறவாளர் கந்தையா மற்றும் அவர் காலத்து கூட்டுறவாளர்கள் போன்று செயற்படுமிடத்து நமது மக்கள், புற்றீசல்கள் போலப் புறப்பட்ட நிதி நிறுவனங்களிடமிருந்து கையேந்தி நிதி பெற்று தமது வாழ்வையும், வளத்தையும் தொலைத்து கையறு நிலைக்குச் செல்ல வேண்டிய துர்ப்பாக்கிய நிலைக்கு நாம் செல்ல வேண்டியிருக்காது.

இதனை மனதில் முன்னிறுத்தி புதிய பரிமாணங்களுடன், கூட்டுறவை வீரியமாக வளர்த்தெடுக்கத் திடசங்கற்பம் கொள்வோம். அதற்கான ஆற்றலும், அறிவும், வழிகாட்டல்களும் முன் உதாரணங்களும் எம்மிடம் நிறையவே உள்ளன. கூட்டுறவுத் துறை கை கொடுக்க நிமிர்ந்தெழுந்த பல பின்தங்கிய சமூகங்களை வளர்முக நாடுகள் பலவற்றின் அண்மைய வரலாற்றில் நாம் காணலாம். அவற்றையும் முன் உதாரணமாகக் கொண்டு, கூட்டுறவாளர் அமரர்.க.கந்தையா போன்றோரது ஆத்மார்த்தமான வழிகாட்டல்கள் கைகொடுக்க புதிய வீரியத்துடன் எழுந்து நிற்போம்.

கௌரவ.ஈ.சரவணபவான்

தலைவர் உதயன் குழமம், நாடாளுமன்ற உறுப்பினர்.
யாழ்ப்பாணம், கிளிநொச்சி மாவட்டம்.



දිස්ත්‍රික් / දිස්ත්‍රික් මණ්ඩල
 அரசாங்க அதிகாரி/மாவட்டச் செயலாளர்
 Government Agent / District Secretary
 දුරකථන / தொலைபேசி } 021-222 2235
 Telephone



දුරකථන අංක / பொது தொலைபேசி } 021-222 2233
 General Telephone } 021-222 2234

ෆැක්ස් / பக்ஸ் } 021-222 2355
 Fax
 E-mail: gajafina@sltnet.lk

දිස්ත්‍රික් මණ්ඩලය, යාපනය.

மாவட்ட செயலகம், யாழ்ப்பாணம்.

District Secretariat, Jaffna.

මගේ අංකය / எனது எண் } GA/JFVN/03
 My No.

ඔබේ අංකය / உமது எண் }
 Your No.

දිනය / திகதி } 25.09.2017
 Date



அரசாங்க அதிபரின் வாழ்த்துச் செய்தி

பண்டத்தரிப்பு பரிஷ் ப.நோ.கூ.சங்க முன்னாள் கூட்டுறவாளர் திரு.சு.கந்தையா அவர்களது சிலை திறப்பு விழாவில் வெளியீடு செய்யும் சிறப்பு மலருக்கு வாழ்த்துச் செய்தி வழங்குவதில் பெருமகிழ்வடைகின்றேன்.

கூட்டுறவாளர் திரு.சு.கந்தையா அவர்கள் தான் பிறந்த மாதகல் கிராமத்தின் கூட்டுறவுக் கட்டமைப்பை உருவாக்கி கூட்டுறவுத் துறையின் முன்னோடியாக வளர்த்த பெருமைக்குரியவர். இப் பிரதேச மக்களின் கூட்டுறவுசார் மனப்பாங்கினை வளர்ப்பதற்கு அரும்பாடுபட்டவராக விளங்கியவர். கிராமிய மட்டம் என்று நிற்காது மாவட்ட, தேசிய ரீதியில் கூட்டுறவுக் கட்டமைப்பில் பல்வேறு பதவிகளில் அமர்ந்து சிறந்த சேவையாற்றியவராக அறியப்படுகின்றார். மக்களின் வாழ்வாதாரத்தை மேம்படுத்தும் நோக்கோடு செயற்பட்ட திருவாளர் சு.கந்தையா லண்டன் பல்கலைக்கழகத்தில் கலை மாணிப் பட்டத்தினை பெற்று நல்லாசிரியராக சிறந்த கூட்டுறவாளராக விளங்கிய பெருமைக்குரியவர். பல சங்கங்களையும், கழகங்களையும் உருவாக்கிய பெருமைக்குரியவர்.

சிறந்த சேவையாளராக பல்வேறு சேவையினை செய்த கூட்டுறவாளர் திரு.சு.கந்தையா அவர்களுக்கு சிலை எடுப்பதும், விழா நடைபெறுவதும் சாலப் பொருத்தமானது. இதனை முன்னின்று செயற்படுத்தும் பண்டத்தரிப்பு பரிஷ் ப.நோ.கூ. சங்கத்தினர் பாராட்டுதல்களுக்கு உரியவர்கள். அவர்களையும் இந்நேரத்தில் பாராட்டி மலரும் சிறப்பு மலர் கூட்டுறவாளரின் புகழ் பரப்ப அமையும் என வேண்டி என் நல்வாழ்த்துக்களைத் தெரிவித்து மகிழ்வடைகின்றேன்.

நன்றி

நா.வேதநாயகன்,
 அரசாங்க அதிபர்,
 யாழ்.மாவட்டம்.



அனந்தி சசிதரன்
ஏனத்தி சசிதரன்

Ananthi Sasitharan



மகளிர் விவகாரம், புனர்வாழ்வுளித்தல், சமூகசேவைகள், கூட்டுறவு, உணவு
வழங்கலும் விநியோகமும், தொழில்வகையும் தொழில் முனைவோர் மேம்பாடும்
மற்றும் வர்த்தகமும் வானியமும் அமைச்சர் அலுவலகம் - வட மாலானம்
நாண்டா கட்டுப்பு, துறைமுகம், மலை சேலி, மதுரை, ஏனாதி
கட்டிடி மூ சேலி கட்டிடி, கந்தலாண்டி மூ சேலி மூ சேலி மூ சேலி
மூ சேலி மூ சேலி மூ சேலி மூ சேலி - மதுரை மதுரை



Office of the Minister of Women's Affairs, Rehabilitation, Social Services,
Cooperatives, Food Supply & Distribution, Industries & Enterprises Promotion
and Trade & Commerce - Northern Province

எனது இல
எனது எண்மே } NPM/G/2017/01
My No. }

உமது இல
உமது எண்மே }
Your No. }

திகதி
நாள் } 2017-10-03
Date }



**மக்களின் மேம்பாட்டிற்காக கூட்டுறவின் அனைத்துக்
கட்டமைப்புகளிலும் தன்னை ஈடுபடுத்தி
அயராது பாடுபட்டவர் திரு.ச.கந்தையா அவர்கள்**

நாட்டின் சமூக, பொருளாதார வளர்ச்சியில் முக்கிய இடம் வகித்து வரும் கூட்டுறவுத் துறையில் தன்னை இணைத்துக்கொண்டு தான் பிறந்த கிராம மக்களின் மேம்பாட்டிற்காக அயராது பாடுபட்டவர் திரு.ச.கந்தையா அவர்கள்.

சமூகப் பணியில் ஆர்வம் கொண்டவராகத் திகழ்ந்த காரணத்தினால் முழுமையான ஈடுபாட்டுடன் பல்வேறு சமூக நலப் பணிகளில் தன்னை ஈடுபடுத்தியிருந்தார். தனது அறிவு, ஆற்றல் மற்றும் அனுபவங்களை மாதகல் கிராம மக்களின் வளர்ச்சி, முன்னேற்றம், அபிவிருத்தி என்பவற்றிற்காகவே பயன்படுத்தி இருந்தார்.

அரை நூற்றாண்டிற்கும் மேலாக மக்கள் நலன்சார் செயற் பாட்டின் மூலம் மாதகல் மண்ணின் வரலாற்றின் சுவடுக ளெங்கிலும் அழுத்தமாக திரு.ச.கந்தையா அவர்களின் பெயர் என்றென்றும் நிலைத்திருக்கும் என்பதை அன்னாரின் சிலை திறப்பு விழாவும் நினைவு நூல் வெளியீடும் நடைபெறும் இந்நாளில் பதிவு செய்துகொள்வதில் மகிழ்வுறுகிறேன்.

திருமதி.ச.அனந்தி
அமைச்சர்.





பிரதேச செயலரின் உள்ளத்திலிருந்து ...

வலிகாமம் தென்மேற்கு பிரதேச செயலர் பிரிவில் இயங்கும் பலநோக்குக் கூட்டுறவுச் சங்கங்களில் பண்டத்தரிப்பு பரிஷ் பலநோக்கு கூட்டுறவுச் சங்கம் பொதுமக்களுக்கு மிகவும் சிறந்த சேவையினை வழங்கி வருவது அனைவரும் அறிந்த விடயமாகும். இக்கூட்டுறவுச் சங்கத்தின் வளர்ச்சியில் பலரும் தமது பங்களிப்பினை வழங்கியுள்ளமை குறிப்பிடத்தக்கது. அவ்வகையில் இப்பிரதேசத்தின் கூட்டுறவுத் துறையின் முன்னோடியாகவும், கூட்டுறவுசார் மனப்பாங்கினையும் இப்பிரதேசத்தின் மக்கள் மத்தியில் கட்டி எழுப்பியவருமாகிய கூட்டுறவாளர் திரு.சுகந்தையா அவர்களின் பணி மகத்தானது. அவரது பணியை கௌரவிக்கு முகமாகவும், நினைவுசுருமுகமாகவும் இன்று அவரது சிலை திறப்பு விழாவும் நினைவு நூல் வெளியீடும் கூட்டுறவாளர்களாலும், பொதுமக்களாலும், நலன் விரும்பிகளாலும் மிகவும் சிறந்த முறையில் கொண்டாடப் படுவதையிட்டு மனமகிழ்வடைகின்றோம்.

மாதகல் மண்ணில் பிறந்த திரு.சுகந்தையா அவர்கள் ஆசிரியராக இளவாலை புனித ஹென்றியர்சர் கல்லூரியிலும், மாதகல் சென்.ஜோசப் கல்லூரியிலும் பணியாற்றினார். இவரே மாதகலில் முதன் முதலில் ஆசிரிய சேவைக்காலத்தில் லண்டன் பல்கலைக் கழகத்தில் B.A. சிறப்புப் பட்டத்தை பெற்றவர் என்பது குறிப்பிடத்தக்கது. இவர் ஆரம்பத்தில் ஆசிரியப் பணியில் ஈடுபட்டிருந்தாலும், பிற்காலத்தில் ஆசிரியர் பணியை விடுத்து முழுமையாகத் தன்னை கூட்டுறவுத் துறையில் இணைத்துக்கொண்டார். விவசாயத்தையே வாழ்வாதாரமாகக் கொண்ட தனது மாதகல் கிராம மக்களின் வாழ்வாதாரத்தை கூட்டுறவுத் துறையினூடாக உயர்த்தியவர். மேலும் 1940களில் மாதகல் வடமேற்கு ஐக்கிய நாணய சங்கத்தை உருவாக்கி அதன் தலைவராகச் செயற்பட்டு விவசாயிகளுக்கு குறைந்த வட்டியில் கடன்களை வழங்கி அவர்களை ஊக்குவித்ததுடன் வெங்காயப் பயிர்ச்செய்கையாளர்கள் சிறந்த இலாபத்தினை பெறவும் ஏற்பாடுகளை மேற்கொண்டமை முக்கிய அம்சமாகும்.

மேலும் 1958ம் ஆண்டு மாதகல் மத்திய பலநோக்குக் கூட்டுறவுச் சங்கத்தினை உருவாக்கியதுடன் அங்கத்தவர்களின் ஒத்துழைப்பு





களுடன் நிலம் கொள்வனவு செய்து நுகர்ச்சி வியாபாரப்பகுதி, உற்பத்திப் பொருட்கள் கொள்வனவு செய்யும் பகுதி என இரு கட்டடத் தொகுதிகளை அமைத்தமை, மேலும் 150 அடி நீளமான கட்டடத்தை சங்கத்திற்கு அமைத்து இக்கட்டடத் தொகுதியில் கிராமிய வங்கி, உலோகப்பொருள் விற்பனைப் பகுதி, விவசாயப் பொருள் விற்பனைப் பகுதி, புடவை விற்பனைப் பகுதி, மாநாட்டு மண்டபம் போன்றவற்றையும் அமைத்தமை சிறப்பம்சமாகும்.

மேலும் 1971ம் ஆண்டு பண்டத்தரிப்பு பரிஷ் ப.நோ.கூ.சங்கம் உருவாக்கப்படுவதற்கு அர்ப்பணிப்பான சேவையினை திரு.நீ. ஜேம்ஸ் மற்றும் கூட்டுறவாளர்களுடன் இணைந்து கூட்டுறவாளர் திரு.க.கந்தையா அவர்கள் மேற்கொண்டமை குறிப்பிடத்தக்கது. அத்துடன் மின்தறி ஆலைக்கு இந்தியாவிலிருந்து இயந்திரங்களை இறக்குமதி செய்து மின்தறி ஆலையை வளப்படுத்தியமை, சிறந்த அர்ப்பணிப்புள்ள கூட்டுறவு மனப்பாங்குள்ள மக்களையும், பணியாளர்களையும் உருவாக்கத் துணை நின்றமை, மூளாய் கூட்டுறவு வைத்தியசாலையின் இயக்குநராக செயற்பட்டமை, தெல்லிப்பளை கூட்டுறவு வைத்தியசாலையின் தலைவராக கூட்டுறவு உதவி ஆணையாளரால் நியமிக்கப்பட்டமை, ஐக்கிய நாணய சங்கத்தின் பிரதிநிதியாக வடபகுதி ஐக்கிய மேற்பார்வைக்கு நிர்வாகசபை உறுப்பினராக நியமிக்கப்பட்டமை, பலநோக்குக் கூட்டுறவுச் சங்கங்களின் பிரதிநிதியாக கூட்டுறவு மாகாணசபை வங்கியில் நிர்வாக உறுப்பினராக கடமையாற்றியமை, கூட்டுறவுக் கல்லூரியின் பகுதிநேர விரிவுரையாளராக கடமையாற்றியமை, யாழ்.மாவட்ட கூட்டுறவுச் சங்கங்களின் பிரதிநிதியாக மக்கள் வங்கியின் இயக்குநர் சபைக்கு தெரிவுசெய்யப்பட்டு சேவையாற்றியமை போன்ற பல பணிகளை தனது வாழ்நாளில் அர்ப்பணிப்புடன் வழங்கிய கூட்டுறவாளர் திரு.க.கந்தையா அவர்களது பணியை கௌரவிக்குமுகமாகவும், நினைவுகூருமுகமாகவும், இன்று அவரது சிலை திறப்பு விழாவும், நூல் வெளியீடும் சிறந்த முறையில் இடம்பெறும் இவ்வேளையில் எனது வாழ்த்துச் செய்தியை வழங்குவதில் பெருமகிழ்வடைகின்றேன்.

உ.யசோதா,

பிரதேச செயலர்,

பிரதேச செயலகம்,

சண்டிலிப்பாய்.





கூட்டுறவு அபிவிருத்தி ஆணையாளரின் உள்ளத்திலிருந்து ...

யாழ்ப்பாணத்தின் மாதகல் மண்ணைப் பிறப்பிடமாகக் கொண்டு அப்பிரதேசத்தின் கூட்டுறவுத் துறையின் முன்னோடியாகவும், அப்பிரதேசத்தில் கூட்டுறவு சார் மனப்பாங்கினை மக்கள் மத்தியில் கட்டியெழுப்பியவரும், தான் பிறந்த கிராமத்தில் கூட்டுறவுக் கட்டமைப்புக்களை உருவாக்கி மக்களின் மேம்பாட்டிற்கு உயர்வைத்தரும் கிராமிய மட்டத்தில் மட்டுமல்லாது பிரதேச மட்டம், மாவட்ட மட்டம், தேசிய மட்டங்களின் கூட்டுறவுக் கட்டமைப்புக்களிலும் பல்வேறு பதவிகளில் சேவையாற்றிய கூட்டுறவாளர் திரு.சு.கந்தையா அவர்களின் நினைவுகளைத் தாங்கிய மலரொன்றினை பண்டத்தரிப்பு பரிஷ் பல நோக்குக் கூட்டுறவுச் சங்கம் வெளியீடு செய்யவதையிட்டு மிகுந்த மகிழ்ச்சியும், பெருமிதமும் அடைகின்றேன்.

கூட்டுறவாளர் சு.கந்தையா அவர்கள் ஆரம்பத்தில் ஆசிரியராக கடமையாற்றிய காலப்பகுதியிலேயே லண்டன் பல்கலைக் கழகத்தில் B.A. சிறப்புப் பட்டத்தைப் பெற்றுக் கொண்டாலும், கூட்டுறவுத் துறையிலுள்ள ஈடுபாடு காரணமாக ஆசிரியப் பணியை விடுத்து தன்னை முற்று முழுதாக கூட்டுறவுத் துறையில் ஈடுபடுத்தி தான் பிறந்த கிராமத்தின் மக்களுடைய சுயதேவையைப் பூர்த்தி செய்யும் பொருட்டு கூட்டுறவுத் துறையினூடாக சிறந்த சேவையை ஆற்றியவரென்பதை நினைத்து மிகவும் பேருவகை அடைகின்றேன். இவர் தன்னை கூட்டுறவுத் துறையில் 1930இல் ஈடுபடுத்தி அன்றுதொட்டு இறைவனடி சேர்ந்த 1987ம் ஆண்டு வரை பல்வேறுபட்ட கூட்டுறவுத்துறை அமைப்புக்களை உருவாக்கியதுடன், அக்கூட்டுறவு அமைப்புக்களில் பல்வேறுபட்ட பதவிகளை வகித்தது மட்டுமல்லாது அக்கூட்டுறவுச் சங்கங்களின் வளர்ச்சிக்கு வித்திட்டுள்ளார் என்பதை நினைத்து மிகுந்த மகிழ்ச்சியடைகின்றேன்.





மேலும் இவர் கூட்டுறவுக் கல்வியை முன்னெடுத்துச் செல்லும் நோக்கமாக கூட்டுறவுக் கல்லூரியின் பகுதி நேர விரிவுரையாளராகக் கடமையாற்றியுள்ளார் என்பதை எடுத்து நோக்கிப் பார்த்தால் இவரது கூட்டுறவுத் துறையின் வளர்ச்சிக்கான அயராத உழைப்பை எடுத்துக் காட்டுகின்றது என்றால் அது மிகையாகாது. மேலும் பண்டத்தரிப்பு பரிஷ் பல நோக்குக் கூட்டுறவுச் சங்கத்தினை 1971ம் ஆண்டு உருவாக்கி அதன் தலைவராகக் கடமையாற்றியுள்ளதுடன், அச்சங்கமானது இன்றுவரை இவரின் பெயரை நினைவு கூரும் வகையில் இவரது சேவை அமைந்துள்ள தனையிட்டு வடமாகாணத்தின் கூட்டுறவு அபிவிருத்தி ஆணையாளரும், கூட்டுறவுச் சங்கங்களின் பதிவாளரும் என்ற வகையில் பெருமிதம் கொள்வதுடன், மலராக்கக் குழுவிற்கும், பண்டத்தரிப்பு பரிஷ் பலநோக்குக் கூட்டுறவுச் சங்கத்திற்கும் எனது மனம் நிறைந்த வாழ்த்துக்களை இம்மலரினூடாக சமர்ப்பிப்பதில் பேருவகை அடைகின்றேன். மேலும் கூட்டுறவுத் துறையின் வரலாற்றில் கூட்டுறவின் உயரிய இலட்சணங்களுக்கு இலக்கணமாய் இவர் திகழ்ந்து வெவ்வேறு துறைகளில் கூட்டுறவைப் பரிணமிக்க வைத்தமையை இட்டும் மனம் நிறைவடைவதுடன், இவரின் நினைவைத் தாங்கி வெளியாகும் நினைவு மலரிற்கு எனது மனம் நிறைந்த வாழ்த்துச் செய்தியினை வழங்குகின்றேன்.

பொ.வாகீசன்,

கூட்டுறவு அபிவிருத்தி ஆணையாளரும்,
கூட்டுறவுச் சங்கங்களின் பதிவாளரும்,
வடமாகாணம்.





**கூட்டுறவாளர் திரு.சு.கந்தையா அவர்களின்
சிலை திறப்பு விழாவும், நினைவு நூல் வெளியீட்டு விழாவும்
வெற்றிபெற வாழ்த்துகிறேன்.**

யாழ்ப்பாண மாவட்டத்தில் கூட்டுறவை மேம்படுத்துவதிலே ஆரம்ப காலத்தில் அயராது உழைத்த புகழ்பெற்ற கூட்டுறவாளர்களில் திரு.சு.கந்தையா அவர்களும் ஒருவராவர். மாதகலைப் பிறப்பிடமாகக் கொண்ட இவர் ஆசிரியர் தொழிலுக்கு இணையாக சமூகப்பணியிலும் ஈடுபட்டு வந்துள்ளமை பெருமைக்குரிய விடயமாகும். இந்நிலையிலே இன்று கூட்டுறவு அடைந்துள்ள பரிநாம வளர்ச்சிக்கு வித்திட்ட இத்தகைய கூட்டுறவின் மகான்களை நினைவுகூருகின்ற செயற்பாடுகள் காலத்தால் விரும்பத் தக்கதாகும்.

விவசாயக் கிராமங்களை உள்ளடக்கியதான பண்டத்தரிப்பு பிரதேசத்தில் விவசாயிகளை கூட்டுறவில் இணைத்து அவர்களின் உற்பத்தி பெருகிடவும், உற்பத்திக்கு அதிக சந்தை வாய்ப்புக்களைப் பெற்றுக் கொடுக்கவும் அரும் பாடுபட்டவர். வாழ்வாதாரத்தை மேம்படுத்தவும் ஏழை விவசாயிகள் வருமானத்தை அதிகரித்து கொள்வதற்காக கூட்டுறவாளர் என்ற வகையில் வழியேற்படுத்திக் கொடுத்தவர். விவசாயிகளின் வருமானத்தை அதிகரிப்பதற்காக இயன்றவரை கூட்டுறவுப் பாதையை பயன்படுத்திய கூட்டுறவாளரின் செயற்பாடுகளை என்றும் மறக்க முடியாத விடயமாக சகல உழைக்கும் வர்க்கத்தினருக்கும் கூட்டுறவின் உண்மைத் தன்மையினை அதன் பலாபலன்களை வெளிப்படுத்திய பெருமைக் குரியவராக நினைவு கூறவேண்டியது கூட்டுறவாளர்களின் கடமையாகும்.





அரசியலூடாக விவசாய உற்பத்திகளுக்கு பாதுகாப்பினைப் பெற்றுக்கொடுக்கும் முகமாகவும், சட்டவாக்கத்தின் மூலமாகக் கூட்டுறவினை வளம்படுத்த அரும்பாடுபட்டவர். பண்டத்தரிப்பு பல நோக்குக் கூட்டுறவுச் சங்கத்தின் தோற்றத்திற்கும், அதன் வளர்ச்சிக்கும் அயராது பாடுபட்டவர். இவர் நினைவாக சிலை ஒன்றினை உருவாக்கி திறப்பு விழா செய்வதிலும், நினைவுமலர் ஒன்றினை வெளியிடுவதையிட்டும் அகமகிழ்வடைகின்றேன். நிகழ்வு வெற்றிபெற எனது வாழ்த்துக்களைத் தெரிவித்துக் கொள்கிறேன்.

நன்றி

பொ.மோகன்

கூட்டுறவு அபிவிருத்தி உதவி ஆணையாளர்,
யாழ்ப்பாணம்.





நீள நினைந்திருக்கப்படவேண்டிய நல் ஆசான் ...

மருதமும், நெய்தலும் தூழ்ப்பெற்ற அழகிய கிராமம் மாதகல். இங்கே இந்துத் திருக்கோவில் களும், கத்தோலிக்க தேவாலயங்களும் எங்கு பார்த்தாலும் பரந்து காணப்படுகின்றன. அது மட்டுமல்லாமல் இந்து மதத்தவர்களும், கத்தோலிக்க மதத்தவர்களும் அனாதிகாலமாக மிகவும் அந்நியோன்னியமாக வாழ்ந்துவரும் ஒரு அற்புத கிராமம். இக்கிராமத்தின் அரிய மைந்தர்களில் ஒருவர்தான் மறைந்த திரு.சு.கந்தையா மாஸர் அவர்கள். அவர் பிறந்ததும், வாழ்ந்ததும், மறைந்ததும் மாதகல் மண்ணிலேதான்.

அவர் தனது ஆரம்பக்கல்வியை யா / மாதகல் விக்னேஸ்வரா வித்தியாலயத்திலும், தனது இடைநிலைக் கல்வியை இளவாலை புனித ஹென்றியரசர் கல்லூரியிலும் பயின்றார். அதன்பின் ஆசிரியர் பயிற்சிக் கல்லூரியில் இணைந்து ஆசிரிய பயிற்சியினை பூர்த்தி செய்தவுடன் இளவாலை புனித ஹென்றியரசர் கல்லூரியில் ஆசிரியராக சேவையில் இணைந்தார்.

ஆசிரிய சேவைத் துறையில் செயற்பட்டுக் கொண்டிருக்கும் போது லண்டன் பல்கலைக்கழகத்தின் B.A. சிறப்புப் பட்டத்தையும் பெற்று மாதகல் மண்ணுக்கு பெருமை சேர்த்தார். அக்காலத்தில் லண்டன் பல்கலைக்கழக பரீட்சையெழுதி சித்திபெறும் மாணவர்கள் மிகவும் அரிது. இவர் ஆங்கில இலக்கியம், இலக்கணம் ஆகிய பாடங்களைக் கற்பித்து வந்தார். இப்பாடங்களை அவர் கற்பிக்கும் விதம் மிகவும் அலாதியானது. அது ஆங்கில பாடத்தில் ஊக்கம் காட்டாத மாணவர்களையும் மிகவும் ஊக்கம் எடுத்து கற்கச் செய்யும் திறனை, இதன் பயனை பிற்காலத்தில் அவரிடம் ஆங்கிலம் கற்ற மாணவர்களின் உயர்நிலை பதவிகளைக் கொண்டு அறியக்கூடியதாக இருந்தது. இவரிடம் ஆங்கிலம் கற்றவர்கள் மிகவும் பெரும்பேறு உடையவர்கள்.





இவர் இளவாலையில் ஆசிரியராக இருந்த போதிலும் மாதகல் மாணவர்களை ஆங்கில தேர்ச்சி பெற வைப்பதற்காக அவ்விடம் அழைத்து போதித்தது மட்டுமன்றி அவர்கள் ஆங்கிலத்தை இலகுவில் கற்கக் கூடியதாகவும், சகல மாதகல் மாணவர்களும் ஆங்கில பாடத்தில் தேர்ச்சி பெறக்கூடியதாகவும், தானே முன்வந்து புனித ஹென்றியர்சர் பாடசாலையில் இருந்து மாற்றம் பெற்று மாதகல் சென்.ஜோசப் பாடசாலையில் ஆசிரியராக செயற்பட்டார். இக்கால கட்டத்தில் அதிபர் திரு.நீ.ஜேம்ஸ் மாஸ்டர், சிங்கராயர் மாஸ்டர் மற்றும் கந்தையா மாஸ்டர் ஆகிய மூவரும் ஆங்கிலக் கல்வியை போதிக்கும் மும் மூர்த்திகளாக செயற்பட்டார்கள். அதன் பயனாக மாதகல் மண்ணில் ஆங்கிலக் கல்வியை மாணவர்கள் மத்தியில் மேம்படுத்துவதற்கும், சமுதாயத்தில் விழிப்புணர்வு ஏற்படுத்துவதற்கும் வழி அமைத்தார்கள்.

மாதகல் மாணவர்கள் மட்டுமன்றி அயற் கிராமங்களான பண்டத்தரிப்பு, சில்லாலை போன்ற இடங்களிலுமுள்ள மாணவர்களும் சென்.ஜோசப் கல்லூரியில் வந்து கல்விகற்று மேலோங்கினார்கள்.

இவருடைய ஆங்கில கையெழுத்து மிகவும் உறுதியாகவும், அழகானதாகவும் இருக்கும். ஒரு மனிதனுடைய குணாதிசயத்தை அவருடைய கையெழுத்திலிருந்து கணிக்கலாம் என்று கூறுவார்கள். அதற்கு மறைந்த சுகந்தையா மாஸ்டர் ஒரு தக்க உதாரணம் ஆவார். மேலும் அவர் எப்போதும் (Parker) பாக்கர் ஊற்றுப் பேனாவும், அதற்குரிய மையாக (Purple) ஊதா நிறத்தையும் பாவிப்பார். அந்த நிறமே ஒரு தனி அழகு. அவருடைய அழகிய எழுத்தும் அந்த ஊதா மை நிறமும் வாசிப்பவர்களை கவரக்கூடியதாக இருக்கும். மேலும் அவர் எப்போதும் தூய வெண்ணிற வேட்டியும், சால்வையும் நஷனல் சேட்டும் அணிந்து தூய தமிழனாகவே காட்சியளிப்பார்.





இவர் தனது ஆசிரியப் பணியுடன் சனசமூக பணிகளிலும் ஈடுபட்டார். அது தொடர்பில் அவர் மாதகல் இளைஞர் சனசமூக வாசிகசாலைக்கு ஆற்றிய பணிகள் அளப்பரியது. மாதகல் இளைஞர் சங்கமானது கிட்டத்தட்ட ஒரு நூற்றாண்டு சரித்திரத் தைக் கொண்டது. ஆரம்ப காலத்தில் ஒரு சிறிய கொட்டிலாக தென்னங்கீற்று ஓலையால் வேயப்பட்டே காணப்பட்டது. காலப் போக்கில் திரு.கந்தையா மாஸ்ரரின் வருகையுடன் இதில் பல முன்னேற்றங்கள் ஏற்பட்டன. இவர் சனசமூக சங்கத்தின் தலைவராகவும் அதன்பின் எதிர்கால இளைஞர்களிடம் பொறுப்புக்களைக் கொடுத்துவிட்டு நீண்டகாலமாக அதன் போஷகராகவும் செயற்பட்டார். சனசமூக சங்க கட்டடத்தில் மாற்றங்களைக் கொண்டு வந்தது மட்டுமல்லாமல் சங்கப் பணிகளிலும் பாரிய முன்னேற்றம் ஏற்படச் செய்தார். அது மட்டுமல்லாமல் இச்சங்க அங்கத்தவர்களின் மாதாந்தக் கூட்டம் கிரமமாக செயற்பட வைத்து அதன் செயற்பாடுகள் பரிசீலனைக் குட்படுத்தப்பட்டன. அதன் பயனாக குறைபாடுகள் கண்டறியப் பட்டு நிவர்த்தி செய்து சங்கத்தின் வளர்ச்சிக்கு உறுதுணையாக இருந்தன.

சித்திரைப் புத்தாண்டு காலத்தில் வருடாந்த கூட்டத்தை ஏற்பாடு செய்து அதை ஒரு பொது விழாவாக வருடா வருடம் கொண்டாட வழிசமைத்துக் கொடுத்தார். அதுமட்டுமன்றி இவருடைய காலத்திலேதான் கொழும்பு மாதகல் யூனியன் என்னும் சங்கமும் கொழும்பில் அமைக்கப்பட்டது. வருடாந்த சித்திரை புத்தாண்டு விழாவின் போது கொழும்பில் இருந்து ஊருக்கு லீவில் வரும் அச் சங்க அங்கத்தவர்களும் இச்சங்க பழைய அங்கத்தவர் என்ற முறையில் அன்றையதினம் நடைபெறும் விளையாட்டுப் போட்டிகளில் இணைந்து ஈடுபடுவது பார்வையாளர்களுக்கு மிகவும் மகிழ்ச்சியாக அமையும்.





தொடக்கத்தில் மாதகலிலுள்ள இளைஞர் சங்கமாக இது ஒன்று தான் ஆரம்பிக்கப்பட்டது. எனவே மறைந்த கந்தையா மாஸ்ரரின் முயற்சியால் இதில் சமய வேறுபாடின்றி இந்து மத இளைஞர்களுடன் மாதகல் வாழ் கத்தோலிக்க இளைஞர்களும் இணைந்து அங்கத்தவர்களாக இருந்தார்கள். வருடாந்தம் நடைபெறும் விழாக்களிலும், விளையாட்டுப் போட்டிகளிலும் ஏனைய நிகழ்ச்சிகளிலும் சமய வேறுபாடின்றி எல்லோரும் பங்குபற்றி ஒற்றுமையுடனும், திறமையுடனும் செயற்படுவார்கள். திரு.கந்தையா மாஸ்ரரின் வழிகாட்டலில் அந்த நாட்களில் தினமும் மாலையில் பலவித விளையாட்டுக்கள் இச் சங்கத்தில் நடைபெறும். அவையாவன கரப்பந்தாட்டம், கால்ப்பந்தாட்டம், கரம் விளையாடுதல், மேசைப்பந்து அடித்தல், சதுரங்கம் விளையாடுதல் ஆகியவையும் பெண்களுக்கான கும்மி, கோலாட்டம், மயிலாட்டம் போன்ற பாரம்பரிய நிகழ்ச்சிகளும் நடைபெற்று வந்தன.

இவற்றைத் தவிர ஒரு நூற்றாண்டு சரித்திரம் கொண்ட மாதகல் இளைஞர் சங்கம் சார்பில் அதன் நடவடிக்கைகள் பற்றியும், சங்க அங்கத்துவம் வகிக்கும் இளைஞர்களாலும் மற்றும் மாதகல் அறிஞர்களாலும் எழுதப்பட்ட கட்டுரை, கதை, கவிதை போன்ற பல விடயங்கள் எழுதப்பட்டு “வீர இளைஞன்” என்ற பெயரில் ஒரு அரிய நூல் வெளியிட்ட பெருமை மறைந்த திரு.சு.கந்தையா மாஸ்ரருக்கே உரியது.

அக்காலத்தில் சிறந்த ஆங்கிலம் தேர்ச்சி பெற்ற கல்விமானாகவும், மக்கள் மத்தியில் அர்ப்பணிப்புடன் கூடிய சேவையை ஆற்றியபடியாலும் அவரைக் கௌரவிக்கும் முகமாக அவருக்கு அரசால் சமாதான நீதவான் (J.P.) பட்டம் வழங்கி வைக்கப்பட்டது. இப்பட்டத்தை பெற்ற திரு.கந்தையா மாஸ்ரருக்கு ஊரே திரண்டு பெரிய ஊர்வலமாக பண்டத்தரிப்பிலிருந்து அழைத்து வந்து பாராட்டை மாதகல் இளைஞர் சங்க அரங்கில் மிகவும் சிறப்பாக





நடாத்தினார்கள். இப்பட்டத்தை பெற்றதன் ஊடாக சமுதாயத்தில் ஏற்படும் பல பிரச்சினைகளை மிகச் சிறந்த முறையிலும், சமாதானமாகவும் தீர்த்து வைப்பார்.

இவருடைய நீதியான செயற்பாடுகள் காரணமாக பாமர மக்கள் மத்தியில் கந்தையா மாஸ்தர் என்ற சொல் நீங்காத இடத்தைப் பெற்றது. இத்தகைய சேவைகள் மத்தியில் வருவாயைத் தரக்கூடிய எந்த முயற்சியிலும் ஈடுபடாமல் சமூகத்தின் முன்னேற்றத்திற்காக உழைத்தாரே தவிர, பெரிய பணபலம்படைத்தவராக இருக்க வில்லை.

இறுதி மூச்சுவரை மாதகல் இளைஞர்களின் முன்னேற்றத்திற்கு ஒரு கல்விக் கலங்கரை விளக்காகத் திகழ்ந்தவர் மறைந்த திரு. ச.கந்தையா மாஸ்தர் அவர்கள். அது மட்டுமல்லாமல் மாதகல் மக்கள் மனதிலும் கந்தையா மாஸ்தர் எனும் நாமம் ஒரு அழியா இடத்தைப் பெற்றிருக்கிறது என்பது உண்மை. இதை மேலும் வலுப்படுத்துவதாக அமைந்திருப்பது சாலச்சிறந்ததும், காலத்தின் தேவையாக இருப்பதும், இன்று அவரின் நினைவாக சிலை திறந்து வைப்பதும், மலர் வெளியிட்டு வைப்பதுமாகும்.

நிறைவாக அவரின் வழிகாட்டலில் அரச சேவையில் அதி உயர் பதவி பெற்ற என்போன்ற அவரின் மாணவர்களும் எங்கள் வாழ்நாள் முழுவதும் அவரை நீள நினைந்து நன்றி கூரக் கடமைப் பட்டுள்ளோம்.

வாழ்க அவர் நாமம்
எழுத்தறிவித்தவன் இறைவன் ஆகும்

என்றும் அழியா நன்றி உணர்வுடன்
திரு.வா.திருச்சிறும்பலம்,
ஓய்வுநிலை உதவி கணக்காய்வாளர் நாயகம்.



கூட்டுறவினூடாக மாதகல் மண்ணின் விவசாயத்தில் மறுமலர்ச்சியேற்படுத்தியவர் பிறந்த திரு.சு.கந்தையா டாஸ்டர்

விவசாய குடும்பத்தில் பிறந்தவர் என்ற காரணத்தால் விவசாயிகளின் நலன்களை பேணுவதற்கு தன்னை அர்ப்பணித்தார். அவர்களின் தேவைகளை நிறைவு செய்வதற்கு பொருத்தமானவ்களோடு தொடர்புகொண்டு பல்வேறு வேலைத்திட்டங்களை செயற்படுத்தினார். அக்காலகட்டத்தில் விவசாயிகள் எதிர்நோக்கும் மூலதன பிரச்சினைகளை சீர்செய்வதற்காக 1940ல் ஐக்கிய நாணய சங்கங்களை ஆரம்பித்தார். இக்காலகட்டத்தில் மாதகலில் பிறந்த தம்பு மாஸர் இரண்டு வருடங்கள் கூட்டுறவுதுறை பற்றி கல்வி பயின்றார். இவர் கிராமத்திற்கு திரும்பி மாதகலில் பலநோக்கு கூட்டுறவுச் சங்கத்தையும், மாதகல் கிழக்கு ஐக்கிய நாணய சங்கத்தையும் உருவாக்கி சிறந்த சேவையாற்றினார்.



இவரின் அடிச்சுவட்டை பின்பற்றி 1940களில் வடமேற்கு ஐக்கிய நாணய சங்கத்தை உருவாக்கினார். இச் சங்கத்தில் விவசாயிகளை அங்கத்தவர்களாக இணைத்து அதன் தலைவராகவும் செயற்பட்டார். ஐக்கிய நாணய சங்கத்தினூடாக விவசாயிகளின் உற்பத்தி நடவடிக்கைகளை மேற்கொள்வதற்கு கடன்களை அரச வங்கியில் பெற்று தன்னுடைய நேரடிப் பார்வையில் உறுதிக்கடன், தனியார்கடன் என்பவற்றினை வழங்கினார். இச் செயற்பாட்டினை வெற்றிகரமாக முன்னெடுப்பதற்கு மாதகலில் பலமுறை கிளை நிலையத்தில் மாதாந்தம் அங்கத்தவர்களோடு கலந்துரையாடி கடன் திட்டத்தை வெற்றிகரமாக செயற்படுத்தினார். சிறப்பான செயற்பாட்டின் காரணமாக பலர் இச் சங்கத்தில் இணைந்து தங்கள் தேவைகளை நிறைவேற்றிக்கொண்டார். அங்கத்தவர்களின்



நேர்மையான செயற்பாட்டினால் இச்சங்கம் நிதி பலமுள்ள சங்கமாக வளர்ச்சி அடைந்தது.

அக்காலகட்டத்தில் மக்களின் தேவைகளை நிறைவு செய்வதற்காக தரமானதும், மலிவாகவும் பொருட்களை விநியோகிப்பதற்காக மாதகல் மத்தி பண்டகசாலையை உருவாக்கி பதிவு செய்தார். இப்பண்டகசாலையில் மக்களை அங்கத்தவர்களாக உள்வாங்கினார். பலர் ஆர்வத்துடன் இவ் அமைப்பில் அங்கத்தவர்களாக இணைந்தனர். மக்கள் தங்களுக்குத் தேவையான பொருட்களை ஆர்வத்துடன் கொள்வனவு செய்தார்கள். இதனால் இப் பண்டகசாலை வளர்ச்சியடைந்து கொண்டிருந்தது. இப் பண்டகசாலை வளர்ச்சியடைந்து 1958ம் ஆண்டு அரசாங்கத்தின் சட்டதிட்டத்திற்கு அமைவாக மாதகல் மத்திய பலநோக்கு கூட்டுறவு சங்கமாக பதிவு செய்தார். அங்கத்தவர்களால் தெரிவுசெய்யப்பட்ட நிர்வாக சபையினூடாக இச்சங்கம் நிர்வகிக்கப்பட்டது. இதன் தலைவராக திரு.சு.கந்தையா அவர்கள் தெரிவுசெய்யப்பட்டார். இவரது சிறப்பான நெறிப்படுத்தலால் அக்காலத்தில் இச்சங்கம் வளர்ச்சிப்பாதையை நோக்கி நகர்ந்தது. ஆரம்பத்தில் இச்சங்கம் தனியாருக்குச் சொந்தமான கட்டடத்தில் இயங்கி வந்தது.

அங்கத்தவர்கள் தங்களுக்கு தேவையான பொருட்களை இச்சங்கத்திலேயே கொள்வனவு செய்தார்கள். விவசாயிகளின் உற்பத்தி பொருட்களை சங்கம் கொள்வனவு செய்து சந்தைப்படுத்தி வந்தமையாலும், புதிய கட்டடம் ஒன்று தேவையாக இருந்தது. மேலும் இச் செயற்பாடுகளால் இச்சங்கம் இலாபகரமாக இயங்கியது.

இலாபகரமாக இயங்கி வந்த சங்க செயற்பாடுகளை முன்னெடுப்பதற்கு சொந்தமான கட்டடம் அமைக்க நடவடிக்கை மேற்கொண்டார்கள். காணி கொள்வனவு செய்யப்பட்டு புதிய கட்டடத்தை கட்டினார்கள். இக் கட்டடத் தொகுதியில் நுகர்ச்சி வியாபார பகுதி உற்பத்தி பொருள் கொள்வனவு, விவசாய





பொருட்கள் விற்பனை நிலையம் உருவாக்கினார்கள். இக்கட்டட தொகுதியில் ஆரம்பிக்கப்பட்ட வியாபார நடவடிக்கைகள் இலாபகரமாக இயங்கத் தொடங்கியது. மக்கள் தங்களுக்குத் தேவையான பொருட்களை கொள்வனவு செய்கின்ற பழக்கம் ஏற்பட்டது. மேலும் விவசாயிகள் உரம், கிருமிநாசினி போன்ற பொருட்களை கொள்வனவு செய்தமையால் வியாபாரம் வளர்ச்சியடைந்தது.

விவசாயிகளிடம் மிளகாய், சிறுதானியம், வெங்காயம் போன்றவற்றைச் சங்கம் கொள்வனவு செய்து விற்பனை செய்து வந்தது. இலாபகரமாக இயங்கிய சங்கத்தின் செயற்பாடுகளை விஸ்தரிப்பதற்கும், அக்காலகட்டத்தில் தேவையான செயற்பாடுகளை முன்னெடுப்பதற்காகவும் கட்டட தேவையேற்பட்டது.

புதிய கட்டட தொகுதியை அமைப்பதற்காக நிலம் கொள்வனவு செய்யப்பட்டது. இந்நிலத்தில் சங்கத்தின் செயற்பாடுகளை விஸ்தரிக்கும் நோக்குடன் கட்டடம் அமைக்கவேண்டியேற்பட்டது. இக்கட்டட தொகுதியில் புடவை நிலையம், உலோகப் பொருட்கள், விவசாயப் பொருட்கள் விற்பனை நிலையமும், கைத்தறி நிலையமும், கிராமிய வங்கி ஆகிய கட்டமைப்புக்களை உள்ளடக்கியதாக இருந்தது. இக்கட்டடம் 150 அடி நீளமான இரண்டுமாடி கட்டடத்தைக் கொண்டு விளங்கியது. இக் கட்டடத்தின் மேல்மாடி கூட்டங்கள் நடைபெறும் மண்டபமாக அமைந்தது.

இக்கட்டட தொகுதியில் அமைக்கப்பட்ட முக்கியமான பகுதி கிராமிய வங்கியாகும். பெரியார் சு.கந்தையாவின் பாரிய முயற்சியின் காரணமாக 1965ம் ஆண்டு இக்கிராமிய வங்கி அமைக்கப்பட்டது. வடமாகாணத்தில் இரண்டு கிராமிய வங்கிகள் இணுவில், மாதகல் பகுதிகளில் முதலாவது வங்கிகளாக அமைக்கப்பட்டது. மாதகல் கிராமிய வங்கியை அக்காலத்தில் கொழும்பு அரசின் கூட்டுறவு ஆணையாளரும் பதிவாளருமாக கடமைபுரிந்தவரால் 1965ம் ஆண்டு திறந்து வைக்கப்பட்டது.





இக்கிராமிய வங்கியானது கிராமத்தில் அமைக்கப்பட்டது வரலாற்று நிகழ்வாகும். மக்களின் சேமிப்பு பழக்கத்தை ஊக்குவிப்பதற்காகவும், மூலதன பிரச்சினைகளில் சிக்கிய விவசாயிகளை மீட்பதற்காகவும் உதவியது. இக்கிராமிய வங்கியானது பல்வேறுபட்ட கடன் திட்டங்களை வழங்கியது. குறுகிய காலக் கடன், நீண்டகாலக் கடன்களின் அடிப்படையில் உறுதிக் கடன், ஏனைய கடன்களும் வழங்கப்பட்டது. அக் காலகட்டத்தில் விவசாயிகளுக்கு பயிர்ச்செய்கைக் கடன், காணி திருத்த கடன், கிணறு வெட்ட கடன், காணி கொள்வனவு செய்ய கடன், அடைவு கடன் போன்ற கடன் திட்டங்களை அறிமுகம் செய்து வந்தார். இக்கடன் திட்டங்களுக்கு மக்கள் வங்கியினூடாக நிதியைப் பெற்று இத்திட்டங்களை அமுல்படுத்தினார். இக்கிராமிய வங்கியில் பெறுகின்ற கடன்கள் குறிப்பிட்ட தேவைக்குப் பயன்படுத்துவதை மேற்பார்வை செய்து அறவிடும் நடவடிக்கைகளை மேற்கொண்டு வந்தனர். கடன் கட்டத் தவறும் அங்கத்தவர்களுக்கு உடனடியாக கட்ட நடவடிக்கை மேற்கொண்டனர். அக்காலத்தில் விவசாயிகள், கடந்தொழிலாளிகளின் கிராமிய வங்கியினூடாக சேமிப்பு வளர்ச்சியடைவதற்கு உறுதுணையாக இருந்தார்கள். சேமிப்பு வளர்ச்சியினால் பல கடன் திட்டங்களினூடாக நன்மையடைந்தார்கள். சிறப்பாக சாதாரண மக்கள் தங்கள் பணத்தேவைக்கு எதிராக வைப்பு செய்து கடன் பெற்றார்கள். இவ்வாறு சேமிப்பையும், கடனையும் மக்கள் நலன் சார்ந்து செயற்பட்டமையால் கிராமிய வங்கி சிறந்த நிதி நிறுவனமாக பண பலத்தோடு கூட்டுறவுச் சங்கத்தோடு இணைந்தது.

அக்காலகட்டத்தில் யாழ்.மாவட்ட விவசாய உற்பத்தி யாளர் கூட்டுறவுச் சங்கங்களின் சமாசம் வடபகுதி ஐக்கிய மேற்பார்வை சபை, வடமாகாண கூட்டுறவு வங்கி, கூட்டுறவு மொத்த ஸ்தாபனம் போன்ற கட்டமைப்புக்களில் அங்கம் வகித்தார். வடமாகாண கூட்டுறவு உற்பத்தி கூட்டுறவு சமாசத்தின் கூட்டுறவாளர் வீரசிங்கம் அவர்களோடு இணைந்து செயற்பட்டமையாலும், பல முற் போக்கான செயற்பாடுகளை





மேற்கொண்டார்கள். அக்கால கட்டத்தில் உற்பத்தி சமாசம் இந்தியாவிலிருந்து விதை வெங்காயத்தை இறக்குமதி செய்து வடபகுதி விவசாயிகளை வெங்காயச் செய்கையில் ஈடுபடுத்தினார்கள். இதில் கடும் பங்காற்றியவர்கள் கூட்டுறவாளர் வீரசிங்கமும், சு.கந்தையாவுமாவார்கள். இன்று விவசாயிகளுக்கு பணவருவாயைத் தருகின்ற பயிர்ச்செய்கையாக வெங்காய செய்கை வளர்ந்து நிற்கின்றது. இதற்கு அடித்தளமிட்டவர்கள் யாழ்.மாவட்ட உற்பத்தி கூட்டுறவுச் சங்கமாகும். இதில் முக்கிய பங்காற்றியவர்களில் கந்தையா மாஸ்ரரும் ஒருவராவார்.

இத்தகைய பின்னணியில் செயற்பட்ட கந்தையா மாஸ்ரர் அவர்கள் கிராமத்தின் விவசாயத்துறையை ஊக்குவித்தார். இக்காலகட்டத்தில் விவசாயிகள் தமது தேவையை நிவர்த்தி செய்யும் பயிர்கள் விளைவித்தார்கள். நெல், மிளகாய், புகையிலை, சிறுதானியப் பயிர்களை உற்பத்தி செய்தார்கள். தங்களது தேவைக்குப் போதுமானவற்றை வைத்துக்கொண்டு மிகுதியைச் சந்தையில் விற்பனை செய்தார்கள். இந்நிலையில்த்தான் விதை வெங்காயத்தை விவசாயிகளுக்கு வழங்கி உற்பத்தி நடவடிக்கையில் ஈடுபடுத்தினார். இச்செயற்பாட்டை முன்னெடுப்பதற்கு யாழ். உற்பத்தி சமாசத்தினூடாக இந்தியாவிலிருந்து இறக்குமதி செய்யப்பட்ட வெங்காயத்தை மாதகல் பலநோக்கு கூட்டுறவுச் சங்கத்தினூடாக மானியமாக வழங்கி உற்பத்தியை ஊக்குவித்தார். விவசாயிகள் அக்காலத்தில் உற்பத்தியை மேற்கொள்வதற்கு மூலதன பிரச்சினையை எதிர்நோக்கினார்கள். விவசாயிகளின் மூலதன பிரச்சினையை தீர்ப்பதற்கு ஐக்கிய நாணய சங்கத்தினூடாக ஆரம்பத்தில் கடன்களை வழங்கினார்கள். இவர்களுக்கான கடன்களை வடமாகாண கூட்டுறவு வங்கியிலிருந்து கடன்களைப் பெற்று சங்கத்தினூடாக கடன்களை வழங்கினார்கள்.

இச் செயற்பாடுகள் சிறப்பாக நடைபெற்றமையால் கிராமிய வங்கியினூடாகவும், கடன்கள் விவசாயிகளுக்கு வழங்கப்பட்டன. இக்கடன் திட்டங்கள் அக்காலத்தில்





விவசாயிகளுக்கொரு வரப்பிரசாதமாக அமைந்தது. கடன்களை பெற்றுக்கொண்ட விவசாயிகள் உற்சாகத்தோடு வெங்காயச் செய்கையில் ஈடுபட்டார்கள். கிராமிய வங்கியினூடாகவும் பல்வேறுபட்ட கடன் திட்டங்கள் நிலம் திருத்த, கிணறு வெட்ட, காணி கொள்வனவு செய்ய, வீடு கட்ட, நீர் இறைக்கும் இயந்திரம் கொள்வனவு செய்ய போன்ற கடன் திட்டங்களினூடாக உற்பத்தி மட்டம் உயர்வடைந்து சென்றது. இவ் உற்பத்திகளை ஐக்கிய நாணய சங்கத்தினதும், வடபகுதி உற்பத்தி கூட்டுறவு சமாசத்தின் பிரதிநிதியுடன் கூட்டுறவு மொத்த ஸ்தாபனத்தின் பணிப்பாளர் சபைக்கு தெரிவு செய்யப்பட்டார். இச் சபையிலிருந்து வடபகுதியின் வெங்காய கூட்டுறவு மொத்த ஸ்தாபனத்தின் பணிப்பாளர் சபைக்கு தெரிவு செய்யப்பட்டார். இச்சபையிலிருந்து வடபகுதியின் வெங்காய கூட்டுறவு மொத்த ஸ்தாபனத்தின் மூலம் கொள்வனவு செய்வதற்கு நடவடிக்கை மேற்கொண்டார்.

இதன் விளைவாக கூட்டுறவு மொத்த ஸ்தாபனம் கட்டுப்பாட்டு விலையில் வடபகுதியில் வெங்காயத்தை கொள்வனவு செய்தது. இதன் விளைவாக மாதகல் விவசாயிகள் கூடுதலான வெங்காயத்தை உற்பத்தி செய்வதற்கு முயன்றார்கள். சங்கம் கொடுத்த கடன் திட்டங்கள் இவர்களை ஊக்குவித்தது. இதன் விளைவாக காட்டுப்பகுதியாகவிருந்த காஞ்சிபுரம், பாலக்கட்டை, போதி போன்ற பகுதிகளை வெங்காயச் செய்கைக்கு உட்படுத்தினார்கள். உற்பத்தியை மேற்கொள்வதற்கு கலட்டு பகுதியை திருத்தியும், ஆழக் கிணறுகளை அமைத்தும் பயிர்ச் செய்கையில் ஈடுபட்டார்கள். ஆழக் கிணறுகளிலிருந்து நீரைப் பாச்சுவதற்குத் தேவையான நீர் இறைக்கும் இயந்திரங்களை கூட்டுறவுச் சங்கத்தினூடாக கடன் அடிப்படையில் வழங்கினார்கள். மேட்டுப் பயிர்ச்செய்கை துலாப்பட்டை மூலம் இறைத்துத்தான் சிறியளவில் விவசாயத்தைச் செய்தார்கள். நீர் இறைக்கும் இயந்திரத்தை வழங்கியதன் மூலம் கூடுதலான நிலப்பரப்பில் விவசாயத்தைச் செய்தார்கள்.





இச் செயற்பாடுகளால் சுய தேவை விவசாயத்தைச் செய்துவந்த விவசாயிகளிடம் மாற்றத்தை ஏற்படுத்தி பணப் பயிர்கள் செய்கை பண்ணும் முறைக்கு மாறியதன் மூலம் மாதகல் மண்ணிலே பசுமைப் புரட்சியை கூட்டுறவு மூலம் ஏற்படுத்தியமையால் விவசாயிகளின் வாழ்க்கை தரம் உயர்ந்தது. காணி இல்லாதவர்கள் காணிச் சொந்தக்காரர்களாக மாறினார்கள். அது மட்டுமல்ல ஒலை வீட்டில் இருந்த பலர் கல்வீடுகளை அமைக்கத் தொடங்கினார்கள். இவ்வாறு விவசாயிகளின் வாழ்க்கைத் தரத்திலேயே மாற்றங்களை ஏற்படுத்துவதற்கு வழி அமைத்துக் கொடுத்தார். இப்பிரதேசத்தின் வேலை வாய்ப்பை உருவாக்க வேண்டுமென தீர்மானித்தார். இதன்படி புதிதாக அமைக்கப்பட்ட கட்டடத்தில் கொத்தணி நிலையம் ஒன்றை உருவாக்கினார். இந்நிலையத்திற்குத் தேவையான பெண் பிள்ளைகளை தெரிவு செய்து பயிற்சி வழங்கினார். பயிற்சி பெற்றவர்களை கொண்டு நெசவு நிலையத்திலிருந்து சாறி, வேட்டி போன்ற புடவைகளை உற்பத்தி செய்தார்கள். இப்பணிக்கு நெசவு ஆசிரியை பொறுப்பில் 25இற்கும் மேற்பட்ட பெண்பிள்ளைகள் கடமையாற்றினார்கள். இவர்களது உற்பத்திகள் அக்காலகட்டத்தில் தரமானதாக இருந்தமையால் சிறப்பாக விற்பனை செய்யப்பட்டது. யாழ். மாவட்டத்தின் பல பகுதிகளுக்கு உற்பத்தி செய்யும் பொருட்கள் விற்பனை செய்யப்பட்டன. மேலும் பெண் பிள்ளைகள் வெங்காய கூடு பின்னும் பயிற்சியை பெற்றுக் கொடுத்தார்கள். பனை ஓலையில் கூடு பின்னும் பயிற்சியை பெற்றவர்கள் வீடுகளிலிருந்தே கூடுகளை பின்னிச் சங்கத்திற்கு குறிப்பிட்ட விலைக்கு வழங்கி வந்தார்கள். இக் கூடுகள் மூலம் தான் கொள்வனவு செய்யப்பட்ட வெங்காயத்தை பொதி செய்து புகையிரதம் மூலம் கொழும்புக்கு அனுப்புகின்ற நடைமுறையை கையாண்டு வந்தார்கள்.

கூட்டுறவாளர் கந்தையா அவர்கள் மேற்குறிப்பிட்ட செயற்பாடுகளை சங்கத்தினூடாக நெறிப்படுத்தி மக்கள் பயன்பெற தன்னை அர்ப்பணித்து வாழ்ந்தார். செயற்பாடுகள் மூலம் பயன்களை பெற்றுக் கொண்ட மக்கள் கூட்டுறவில் அதிக





பற்றுக் கொண்டவர்களாக மாறினார்கள். இதன் விளைவாக மாதகலில் கூட்டுறவு அமைப்புகள் சிறந்த செயற்பாட்டை வெளிப்படுத்தி வருகின்றன. 1971இல் எமது கூட்டுறவு அமைப்புகள், கிராமிய வங்கி என்பன பண்டத்தரிப்பு பரிஷ் ப.நோ.கூட்டுறவுச் சங்கத்தோடு இணைக்கப்பட்டது. இன்றும் பண்டத்தரிப்பு சங்கத்தின் உந்து சக்தியாக மாதகல் பகுதி விளங்கி நிற்கின்றது. இக்கால கட்டத்திலும் மாதகல் கூட்டுறவு அமைப்புகள் இலாபகரமாக இயங்கி பண்டத்தரிப்பு சங்கத்திற்கு உறுதுணையாக இருக்கின்றது. கூட்டுறவாளர் கந்தையா அவர்கள் ஆசிரியராக இருந்தமையால் கூட்டுறவுச் சிந்தனை மக்கள் மத்தியிலே வளர்த்தார். இதன் விளைவாக பல இளைஞர்கள் வன்னி பெருநிலப்பரப்பிலே கூட்டுறவு அமைப்புகளில் பணியாளராக இணைந்து செயற்பட்டமையும் அறிய முடிகிறது. பல இளைஞர்களை கிளிநொச்சி குடியேற்ற திட்டத்தில் குடியேற செய்வதற்கு உறுதுணையாக இருந்தார். இவ்வாறு பல அரிய செயல்களை கூட்டுறவு கட்டமைப்பு மூலம் மேற்கொண்டு மாதகல் கிராமத்தின் பெரிய மாற்றத்திற்கு வித்திட்டார். இதன் காரணமாக என்றென்றும் நினைத்துப் பார்க்க வேண்டிய மனிதராக இருக்கின்றார்.

திரு.வி.சுப்பிரமணியம் B.A. Hons, Dip. in Edu.

முன்னாள் அதிபர்,

முன்னாள் பண்டத்தரிப்பு ப.நோ.கூ.சங்கத் தலைவரும்,

வலி.தென்மேற்கு பிரதேசசபை உறுப்பினரும்.





கூட்டுறவாளர் கந்தையா மாஸ்டரின் பண்டத்தரிப்பு பிராந்தியத்தின் கூட்டுறவுப் பணி

கூட்டுறவாளர் மாதகல் கந்தையா மாஸ்டர் தான் பிறந்த கிராமமாகிய மாதகலில் கூட்டுறவுப் பணியை 1940இல் ஐக்கிய நாணய சங்கங்கள் ஸ்தாபித்ததன் மூலம் ஆரம்பித்து 1970 வரை பலநோக்குக் கூட்டுறவுச் சங்கங்கள் ஸ்தாபித்தது வரை தனது கூட்டுறவுப் பணியை செய்து வந்தார்.

பண்டத்தரிப்பு பிராந்தியத்தில் 1950களில் பெரியார் வீரசிங்கத்தின் செயற்பாடுகளோடு இணைந்து பண்டத்தரிப்பிலும் விளை பொருள் உற்பத்தி கூட்டுறவுச் சங்கத்தை ஸ்தாபித்து பணிப்பாளர்சபை உறுப்பினராகவும், தலைவராகவும் செயற்பட்டார். சங்கத்துக்கு சொந்தமாக ஒரு காணியை சில்லாலை பிரான்சிஸ் மாஸ்டரின் பக்கபலத்துடன் பண்டத்தரிப்பு மாதகல் வீதியில் வாங்கி கட்டடங்களை அமைத்து இச்சங்கத்தின் செயற்பாடுகளைச் செய்து வந்தார். இக்காலகட்டத்தில் விவசாயத்துறையின் ஊடாக விவசாயிகளின் வாழ்க்கைத் தரத்தை மேம்படுத்த வேண்டும் என்ற நோக்கத்துடன் வெங்காயப் பயிர்ச்செய்கையை அறிமுகப் படுத்தினார். இதற்குத் தேவையான விதை வெங்காயத்தை யாழ்.மாவட்ட விவசாய உற்பத்தி கூட்டுறவுச் சமாசம் மூலம் கொள்வனவு செய்து விவசாயிகளுக்கு வழங்கி உற்பத்தியை ஊக்குவித்தார். உற்பத்தி செய்யப்பட்ட வெங்காயத்தை உத்தரவாத விலைத்திட்டத்தின் கீழ் கூட்டுறவு மொத்த ஸ்தாபனத்தின் ஊடாக சந்தைப்படுத்த ஏற்பாடு செய்தார். மேலும் இச்சங்கம் மூலம் கால்நடை வளர்ப்பு, சிறுதானிய உற்பத்தி என்பவற்றை ஊக்குவித்தார்.

பின்பு இச்சங்கம் அரசாங்க கொள்கைகளுக்கு அமைய 1958இல் பண்டத்தரிப்பு கோயில்பற்று பலநோக்கு கூட்டுறவுச் சங்கங்களின்





சமாசமாக பதிவு செய்யப்பட்டு மொத்த வியாபாரம் உற்பத்தி நடவடிக்கைகளான

- (1) வெதுப்பகம்
- (2) மின்தறி ஆலை
- (3) கைத்தறி ஆலை

சிறப்பு விற்பனை நிலையங்களான

- (1) இரும்பு விற்பனை
- (2) புடவை விற்பனை
- (3) நுகர்ச்சி விற்பனை

(4) மண்ணெண்ணை விநியோகம் என்பன சிறப்பாக செயற்பட்டது. இக்கால கட்டத்தில் திரு.சு.கந்தையா மாஸ்டர் தலைவர் பதவியிலிருந்து விலகி அவ்விடத்துக்கு சில்லாலையைச் சேர்ந்த திரு.நீ.ஜேம்ஸ் அவர்களை தலைவராக்கி தான் மாவட்ட மட்டத்தில் கூட்டுறவுப் பணியாற்றினார்.

1970ம் ஆண்டு ஆட்சிக்கு வந்த அன்றைய அரசாங்கங்கள் கூட்டுறவு அமைப்பை புனரமைப்புச் செய்தது. இதன் பலனாக பண்டத்தரிப்பு பரிஷ் பலநோக்குக் கூட்டுறவுச் சங்கங்களின் சமாசத்தையும், பண்டத்தரிப்பு பரிஷ் பிராந்தியத்தில் உள்ள 13 பலநோக்குக் கூட்டுறவுச் சங்கங்களையும் ஒன்றிணைத்து 1970ம் ஆண்டு பலம் வாய்ந்த ஒரு ஆரம்ப கூட்டுறவுச் சங்கமாக பண்டத்தரிப்பு பரிஷ் பலநோக்குக் கூட்டுறவுச் சங்கமென, யாழ்.மாவட்ட கூட்டுறவு உதவி ஆணையாளரால் பதிவு செய்யப்பட்டு கூட்டுறவாளர் திரு.சு.கந்தையா தலைமையில் ஒரு இயக்குநர் சபையை இச்சங்கத்துக்கு நியமித்தார்.

இக்கால கட்டத்தில் திரு.சு.கந்தையா மகனின் பேரிழப்பால் ஆரம்ப கூட்டங்களை கலந்துகொள்ள முடியாது இருந்தது. இதனால் கூட்டுறவு ஆணையாளர் அவரின் தலைமைப் பதவிக்கு தற்காலிகமாக பண்டத்தரிப்பு மகளீர் கல்லூரி அதிபர் திருமதி.காயத்திரி கணேசை நியமித்தார். பின்பு 3 மாதங்களில்





அவர் இயல்பு வாழ்க்கைக்குத் திரும்பியதுடன் கூட்டுறவு உதவி ஆணையாளரின் அறிவுறுத்தலின்படி தலைமைப் பொறுப்பை ஏற்றுக்கொண்டார்.

இக்காலகட்டத்தில் இச்சங்கம் நுகர்ச்சித் துறையில் மட்டுமல்லாது பல்வேறு செயற்பாடுகளில், அதாவது மின்தறி நெசவாலை, கைத்தறி நிலையம், வெதுப்பகம், கிராமிய வங்கி, புடவை அச்சிடல், புடவை சாயமிடுதல், தையல் நிலையம், நல்லெண்ணை உற்பத்தி, சோப் உற்பத்தி, பீடி உற்பத்தி, விவசாயப் பண்ணை, விவசாய சேவை நிலையம் போன்ற பல்வேறு செயற்பாடுகளை முன்னெடுத்து பலநோக்குக் கூட்டுறவுச் சங்கம் என்ற எண்ணக்கருவிற்கு ஏற்ப செயற்பட்டதை அறிய முடிகின்றது. இச்சேவைகள் மூலம் பல நூற்றுக்கணக்கான பணியாட்களைக் கொண்ட நிறுவனமாகவும் விளங்கியது.

இப்பாரிய பொறுப்பைக் கொண்ட இந்நிறுவனத்திற்கு ஒரு கட்டுக்கோப்பான ஆளணி அமைப்பு தேவையாக இருந்தபடியால் அவர் இயக்குனர் சபையின் ஒத்துழைப்புடன் ஆளணிக் கோப்பை கூட்டுறவு ஆணையாளரின் அங்கீகாரம் பெற்று அப்பதவிகளுக்கு ஏற்கனவே ஒன்றிணைந்த சங்கத்தின் பணியாளர்களை இயக்குனர் சபையின் அங்கீகாரத்துடன் நியமித்தார்.

மேலும் சங்க நிர்வாக நடவடிக்கைகளின் செயற்பாட்டிற்கு அலுவலகக் கட்டடம் அவசியமானபடியால் மின்தறி வளவில் உள்ள அலுவலகக் கட்டடத்தை விஸ்தரித்து செயற்பட வைத்தார். மேலும் நுகர்ச்சி, வியாபார, விவசாய சந்தைப்படுத்தல் நடவடிக்கைகளுக்காக பல கிளைகளில் சொந்தக்காணி இல்லாதபடியால் இக்கால கட்டடத்தில் பின்வரும் காணிகளை கூட்டுறவு சட்ட திட்டங்களுக்கு ஏற்ப இயக்குனர் சபை சிபார்கடன் கொள்வனவு செய்தார்.





காணிகொள்வனவு

- (1) பண்டத்தரிப்பு அலுவலகக்காணி
- (2) பெரியவிளான் கிளைக் காணி
- (3) பெரியவிளான் விவசாயப் பண்ணை
- (4) இளவாலை கிளைக்காணி
- (5) மாரீசன்சூடல் கிளைக் காணி
- (6) சென்.யூட் கிளைக் காணி

கட்டடம்

- (1) அலுவலகக் கட்டடம் (மின்தறி வளவு)
- (2) உடை தயாரிப்புநிலையக் கட்டடம் (மின்தறி வளவு)
- (3) கிளை - I வெங்காயக் களஞ்சியம்

பொறிகள், இயந்திரம்

- (1) மின்தறி இயந்திரங்கள் - 14

வாகனங்கள்

- (1) இசுகு லொறி
- (2) இசுகு வான்

செயற்பாடுகள்

சங்கத்தின் செயற்பாட்டிற்கு கூட்டுறவுச் சட்டம், கூட்டுறவு விதிகள், உப விதிகள், சுற்றறிக்கைகள் ஆகியவற்றுக்கு அமைவாக சங்கத்தின் செயற்பாட்டைத் தடையின்றிச் செய்வதற்கு ஒரு நடைமுறை விதியை உருவாக்கி இயக்குனர் சபை, பொதுச்சபையின் அனுமதியுடன் கூட்டுறவு உதவி ஆணையாளரின் அங்கீகாரம் பெற்று சங்கச் செயற்பாட்டை இலகுவாக்கினார்.

இச்சங்கம்புதிய தொழில் முயற்சிகளை மேற்கொண்டது.

- (1) விவசாயம் சந்தைப்படுத்தல்
- (2) சேமிப்பு கடன்





- (3) விவசாய அபிவிருத்தி
- (4) விவசாய சேவை நிலையங்கள்
- (5) விவசாயப் பண்ணை

இத்தொழில் முயற்சிகளை திறன்பட செய்வதற்கு செயற்திறன் மிக்க பணியாளரை நியமித்து நோக்கங்களை அடைவதற்கு மேற்பார்வை பொது முகாமையாளராலும், பகுதி முகாமையாளர்களாலும் மேற்கொள்ளப்பட்டது. இதன் பலனாக இச்சங்கம் இலாபகரமாகவும் அங்கத்தவரின் பொருளாதார வளர்ச்சிக்கு உறுதுணையாகவும் அமைந்தது அனைவராலும் போற்றப்பட்டது. இப்பெருமை தலைவர் சு.கந்தையா மாஸ்டர் அவர்களையே சாரும்.

திரு.சு.கந்தையா 1971 - 1972, 1972 - 1973 வரை தலைவராக இருந்த காலத்தில் நாளாந்தம் காலை, மாலை எனப் பாராது வந்து மேற்பார்வை செய்வதுடன் இரவு நேரங்களிலும் கிளைகள், மின்தறி நிலையம், வெதுப்பகம் போன்றவற்றை தனியாகவும், பொதுமுகாமையாளருடன் சேர்ந்தும் கண்காணித்து வந்தார். இதன் பலனாக பணியாளர்கள் பொறுப்புடனும், பயபக்தியுடனும் செயலாற்றி வந்தார்கள். சங்கம் சம்பந்தமான எந்த தீர்மானம் எடுத்தாலும் இரவு நேரமானால் பொது முகாமையாளர் வீட்டுக்கு சென்றோ அல்லது பொதுமுகாமையாளர் தலைவர் வீட்டுக்கு வந்தோ சங்கத்தின் அபிவிருத்திக்கு தேவையான ஆலோசனைகளை விவாதித்து செயற்பாடுகளை தீர்மானமாக இயக்குனர் சபைக்கு சமர்ப்பித்து அவர்களின் அங்கீகாரம் பெற்று செயற்படுத்தி வந்தார்.

ஆளனி நிர்வாகத்தில் அவர் காலத்தில் பயிற்றுவிக்கப்பட்ட பணியாளர்களே காலத்துக்குக் காலம் நிர்வாக மட்டப் பணியாளர்களாகவும், பொதுமுகாமையாளராகவும் சங்கத்தை வழிநடத்தி வந்ததால் சங்கம் இன்றுவரை நிதிப் பலமிக்க சங்கமாக இயங்கி





வருகின்றதை காணக்கூடியதாக உள்ளது. 1973இல் அவர் தலைவராக இருந்த காலத்தில் சங்கத்திற்கு நவீன அடுக்குமாடி தலைமை அலுவலகக் கட்டடம் அமைக்கவேண்டும் எனத் தீர்மானித்து அதற்குரிய காணியை பண்டத்தரிப்பு பிரதான வீதியில் உள்ள தனியாருக்குச் சொந்தமான காணியை கட்டாயக் கொள்வனவு செய்வதற்கு இயக்குனர் சபை அங்கீகாரத்துடன், கூட்டுறவு உதவி ஆணையாளரின் அனுமதிக்காக இத் தீர்மானத்தை அனுப்பி வைத்தார். மேலும் பண்டத்தரிப்பு பிராந்திய மக்களின் எரிபொருள் நிலையம் ஒன்றை நடாத்துவதற்கு பண்டத்தரிப்பில் இருந்த இரு பெற்றோல் நிலையங்களில் இருந்த ஒன்றை சங்கம் நடாத்துவதற்கு பெற்றோலியக் கூட்டுஸ் தாபனத்திற்கு கடிதம் எழுதி அவர்களின் சம்மதத்துடன் இயக்குனர் சபை தீர்மானம் பெற்று ஆணையாளர் அனுமதிக்காக இத்தீர்மானத்தை கூட்டுறவு உதவி ஆணையாளருக்கு அனுப்பி வைத்தார்.

இத்தீர்மானங்களை அறிந்த தனியார் இந்நடவடிக்கைகளுக்கு எதிர்ப்புத் தெரிவித்து அந்நாள் பாராளுமன்ற உறுப்பினர் திரு.ஆ.தியாகராஜா அவர்களை அணுகி முறையிட்டனர். அவர் இந்நடவடிக்கைகளை இடைநிறுத்தி வைக்குமாறு ஆணையாளருக்கு அறிவித்தார். ஆணையாளரும் இத்தீர்மானங்களை மேற்கொள்ள வேண்டாம் என்று தலைவர் ச.கந்தையா அவர்களுக்கு தெரிவித்தார். மேற்படி நடவடிக்கைகளால் திரு.ச.கந்தையா அவர்கள் தலைவர் பதவியில் இருந்து விலகினார். இதன் பின்பு பாராளுமன்ற உறுப்பினர் ஆ.தியாகராஜா தலைமையில் புதிய இயக்குனர் சபை ஆணையாளரால் நியமிக்கப்பட்டது. பின்பு மேற்படி தீர்மானங்கள் (காணி கொள்வனவு, எரிபொருள் நிலையம் அமைத்தல்) இயக்குனர் சபையால் வாபஸ் பெறப்பட்டு ஆணையாளருக்கு தீர்மானமாக அனுப்பப்பட்டது.





பின்பு கந்தையா மாஸ்டரின் கூட்டுறவு சேவையை உணர்ந்த பாராளுமன்ற உறுப்பினர் திரு.ஆ.தியாகராஜா அவர்கள் திரு.கந்தையா மாஸ்டர் வீட்டுக்குச் சென்று சமாதானம் செய்து உப தலைவராகச் செயற்பட வைத்தார். பாராளுமன்ற உறுப்பினர் சங்கத்தின் தலைவர் பதவியிலிருந்து விலகிச் செல்ல 1977ம் ஆண்டு தலைவர் பதவியை மீண்டும் பொறுப்பேற்றார். இவரது சேவையானது சிறந்த கட்டமைப்புக்களை பிரதேசத்தில் உருவாக்கியது மட்டுமல்ல சிறந்த அர்ப்பணிப்புள்ள கூட்டுறவு மனப்பாங்கான மக்களையும், பணியாளர்களையும் உருவாக்க துணை நின்றார். அவருக்கு ஏற்பட்ட நோய் காரணமாக சங்கத்தலைவர் பதவியிலிருந்து விலகி 1987ம் ஆண்டு இறைவனடி சேர்ந்தார்.

அவர் மறைந்தாலும் அவரது கனவுகளில் ஒன்றான தலைமை அலுவலகக் கட்டடமும், எரிபொருள் நிலையமும் அவரது வாரிசுகளால் நிறைவேற்றப்பட்டுள்ளதை காணக்கூடியதாக உள்ளது. மேலும் பண்டத்தரிப்பு பரிஷ். ப.நோ.கூ. சங்கம் இன்று அன்னாரின் நினைவாக அலுவலக முன்றலில் உருவச் சிலையை நிறுவியதன் மூலம் அவரது கூட்டுறவுப்பணி வருங்கால சந்ததியினருக்கு முன்னோடியாக அமையும்.

“கூட்டுறவை நாட்டியவர்”

திரு.அ.கணேசலிங்கம்,

(முன்னாள் உள்ளக கணக்காய்வாளரும், கணக்காளரும்)



கூட்டுறவின் குரலாக வாழ்ந்தவர்



நூறு ஆண்டுகளுக்கு அதிகமான வரலாற்றினைக் கொண்டுள்ள இலங்கை கூட்டுறவு இயக்கம் அன்று தொடக்கம் இன்றுவரை இலங்கை மக்களுக்கு பாரிய சேவைகளைச் செய்து வருகின்றது. கூட்டுறவு இயக்கத்தின் வெற்றியானது கூட்டுறவுச் சூழலில் திரண்டுள்ள மனித சக்தியை சரியாக நெறிப்படுத்தி, உரியவாறு முகாமை செய்து, கூட்டுறவு இயக்கத்தின் நோக்கத்தின் பால் செயல்படச் செய்வதிலே தங்கியுள்ளது. அதாவது தலைமைத்துவத்தின் ஆற்றலிலேயே தங்கியுள்ளது. இலங்கை கூட்டுறவு இயக்கத்தின் வரலாற்றில் அதியுயர் பெருமைக்குரிய கூட்டுறவுத் தலைவர்கள் பலர் வாழ்ந்து காட்டியுள்ளார்கள். எமது வடபகுதி கூட்டுறவு இயக்கத்தின் பெருமைக்குரிய தலைவராக திகழ்ந்த பெரியார் வீரசிங்கம் அவர்களோடு கூட்டுறவுத் துறையில் சேவைபுரியும் வாய்ப்புப் பெற்ற சிறந்த தலைவர்களில் ஒருவரே அமரர்.சு.கந்தையா அவர்கள்.

கூட்டுறவாளர் அமரர்.சு.கந்தையா அவர்கள் மாதகலைப் பிறப்பிடமாகக் கொண்டவர். லண்டன் பல்கலைக்கழகத்தில் B.A. சிறப்புப் பட்டத்தினைப் பெற்றவர். ஆசிரியராகப் பணி புரிந்தவர். இவர் சமூகத்தின் மீதான அக்கறை மிகுந்தவர். இதன் காரணமாக பல சமூகப்பணிகளை ஆற்றியவர். இவர் சமூக மேம்பாட்டிற்காக ஆற்றிய பணிகளில் கூட்டுறவுப் பணிகள் மிகப்பயனுறுதியானவை.

தான் பிறந்த மாதகல் கிராமத்திலேயே ஐக்கிய நாணய சங்கம், பண்டகசாலைச்சங்கம், பலநோக்குக் கூட்டுறவுச் சங்கங்களின் வளர்ச்சிக்குக் காரணகர்த்தாவாக இருந்து சங்கங்களை வளர்த்து பிரதேச மக்களின் சமூகப் பொருளாதார மேம்பாட்டிற்காகப் பணியாற்றியவர். படிப்படியாக கூட்டுறவுத் துறையில் அவர் செய்த சேவைகளும், அனுபவங்களும் அவரது



தலைமைத்துவத்தை மேலும் வளரச் செய்தது. அவர் பதவி வகித்த கூட்டுறவு நிறுவனங்களாக பின்வருவனவற்றைக் குறிப்பிடலாம்.

- ★ மாதகல் வடமேற்கு ஐ.நா.சங்கம் - தலைவர்
- ★ மாதகல் மத்தி ஐக்கிய பண்டகசாலை - தலைவர்
- ★ மாதகல் மத்தி ப.நோ.கூ.சங்கம் - தலைவர்
- ★ வடமாகாண கூட்டுறவு வங்கி - இயக்குநர்
- ★ வடபகுதி விவசாய உற்பத்தியாளர் சமாசம் - இயக்குநர்
- ★ பண்டத்தரிப்பு ப.நோ.கூ.சங்கம் - தலைவர்
- ★ மூளாய் கூட்டுறவு வைத்திய சங்கம் - இயக்குநர்
- ★ தெல்லிப்பளை கூட்டுறவு வைத்தியசாலை - தலைவர்
- ★ யாழ்ப்பாணம் கூட்டுறவுப் பயிற்சிக் கல்லூரி -

பகுதிநேர விரிவுரையாளர்

- ★ வடபகுதி ஐக்கிய மேற்பார்வையாளர் சபை - காரியதரிசி
- ★ இலங்கை தேசிய கூ.சபையாழ்ப்பாணம் கிளை - தலைவர்

அமரர் அவர்கள் கிராமிய மட்டத்தில் இருந்து மாவட்ட, தேசிய மட்டம் வரை கூட்டுறவு அமைப்புக்களில் இணைந்து ஆற்றிய கூட்டுறவுப்பணிகள் பற்றி ஆராயும்போது அவரது துணிச்சல் மிகுந்த தலைமைத்துவப்பண்புகளை அடையாளப்படுத்த முடியும். தான் சார்ந்த ஆரம்ப சங்கங்களை சிறப்பாக வழிநடத்தும் ஒருவராலேயே கிராமிய மட்ட, மாவட்ட, தேசிய மட்ட நிறுவனங்களின் வளர்ச்சிக்கு பங்களிப்பு செய்ய முடியும் என்பது இவரது வரலாற்றில் இருந்து பெற்றுக்கொள்ள முடியும். காலத்திற்குக் காலம் இவர் துணிச்சல் மிக்க கருத்துக்களை கூட்டுறவு சார்பாக வெளியிட்டு வந்துள்ளார். அக்காலத்தில் வெளிவந்த ஐக்கிய தீப பத்திரிகையில் இவரது கருத்துக்கள் விசேட தலையங்கம் இடப்பட்டு வெளிவந்துள்ளது. இவரது ஆளுமையை வெளிப்படுத்தும் நோக்கில் சிலவற்றை இக் கட்டுரையில் குறிப்பிடுகின்றேன்.





கூட்டுறவு மூலமான அரசாங்க கொள்கை அபாயம்

“கூட்டுறவு இயக்க மூலம் அரசாங்கம் தனது கொள்கைகளை செயல்படுத்த எடுத்துவரும் முயற்சிகளினால் கூட்டுறவிற்குப் புறம்பான விடயங்கள் இவ்விடயக்கத்தில் நுழையத் தொடங்கியுள்ளன. ஆதலால் கூட்டுறவு இயக்கம் அதன் இலட்சியங்களை இழக்க வேண்டிய அபாயம் இருக்கிறது. அரசாங்கத்தின் கொள்கைகளை கூட்டுறவு இயக்கம் மூலம் செயற்படுத்தினால் கூட்டுறவின் அடிப்படைக் கொள்கைகளும், தத்துவங்களும் நாளடைவில் மறைந்துபோகும்”

(மார்ச் 1969 ஐக்கிய தீப விசேட செய்தி)

கூட்டுறவில் அதிகரித்த அரசியல் தலையீடே இலங்கை கூட்டுறவு இயக்கத்தின் இன்றைய தளர்வுக்குக் காரணம் என இன்று எல்லோராலும் பேசப்படும் விடயத்தை அன்று தீர்க்கதரிசனமாக, துணிவாக எடுத்துரைத்த செய்தி அவரது தலைமைத்துவப் பண்புக்கு சான்றாக அமைகின்றது.

சந்தைப்படுத்தல் சம்மேளனம் விவசாயிகளுக்கு உதவவில்லை

“யாழ். மாவட்டத்திலுள்ள விவசாயிகள் தமது உற்பத்திப் பொருட்களை சந்தைப்படுத்துவதில் குறிப்பாக அவர்களது குரலான வடபகுதி விவசாய உற்பத்தியாளர் கூட்டுறவுச் சங்கங்களின் சமாசம் அவர்களது உள்ளக்கருத்துக்களை எதிரொலித்தது. ஆனால் அச்சமாசத்தை எடுத்துக்கொண்ட கூட்டுறவு சந்தைப்படுத்தும் சம்மேளனம் அத்துறையில் செயல்படவில்லை. ஆதலால் விவசாயிகளின் கூட்டுறவு முகாமை சிதைந்து அவர்கள் தனிப்பட்ட வியாபாரிகளின் கைக்குள் சிக்கியுள்ளார்கள். எனவே விவசாயிகளின் சமாசம் மீண்டும் தனி நிறுவனமாக புனரமைக்க வேண்டும்.”

(1980 மாசிமாத ஐக்கிய தீபம்)





கூட்டுறவில் சிறப்பாக செயற்படும் நிறுவனங்கள் காலத்திற்குக் காலம் அமைப்பு மாற்றம் செய்யப்படுவதும், அதனால் கூட்டுறவு செயற்பாடுகளில் பாதகமான விளைவுகள் தோன்றி வருவதும் யாவரும் அறிந்ததே. இத்தகைய அநீதிகளை வெளிக்கொண்டுவர இவர் பெரிதும் பாடுபட்டு வந்துள்ளார் என்பதற்கு இக்கருத்து ஆதாரமாக அமைகின்றது.

கூட்டுறவு வைத்தியசாலை பொதுமக்களின் சேவைக்காக நிறுவப்பட்டது. அதனை அழிய விடக்கூடாது.

“பொது மக்களுக்குச் சேவை செய்வதற்காக பல பெரியோர்கள் தமது அரிய தியாகத்தினால் நிறுவி எமக்கு தந்த ஒரு சேவை நிறுவனத்தை அழிந்து போக விடாது எம்மாலான உதவிகளையும், ஒத்துழைப்புக்களையும் கொடுத்து மீண்டும் பயனுள்ள நல்ல சேவையை ஆற்றப்பாடுபட வேண்டும்.”

தெல்லிப்பளை கூட்டுறவு வைத்தியசாலை தலைவராக இருந்த போது (மார்ச்சு 1977 ஐக்கியதீபம்)

கூட்டுறவு நிறுவனங்கள் அழிந்துவிடக்கூடாது என்பதிலும், முன்னோர்களின் உழைப்பு வீணடிக்கப்படக்கூடாது என்பதிலும் அக்கறை மிகுந்தவராக இருந்துள்ளார்.

கூட்டுறவு கல்லூரி கட்டுவதற்கு நிதி உதவி

“யாழ்ப்பாணத்தில் சிறந்த வசதிகள் பொருந்திய கூட்டுறவுக் கல்லூரியை நிறுவுவதற்கு கூட்டுறவுச் சங்கங்கள் சங்க இலாபத்தில் 5%த்தினை மேற்படி கட்டிட நிதிக்கு உதவவேண்டும்.

கூட்டுறவுக் கல்லூரி வகுப்புக்களை நடாத்துவதற்கு வேண்டிய வசதி பொருந்தியதாகவும், நூல் நிலையம், காட்சிசாலை ஆகியவற்றை சிறந்த முறையில் கொண்டதாகவும் அமைக்கப்பட வேண்டும்.” (1977 ஆவணி மாத ஐக்கியதீபம்)





கூட்டுறவுக் கல்வியில் இவருக்கு அதீத நம்பிக்கை இருந்தது. கூட்டுறவானது அதன் கல்வி மூலமே வளர்க்க முடியும் என்பதை உணர்ந்த இவர் வசதியான கூட்டுறவுக் கல்லூரியை நிறுவ வேண்டும் என்பதில் அக்கறையுடையவராக இருந்தார்.

மகளிர் கருத்துக்கள் சிறந்த சேவைக்கு உதவும்

“மக்கள் தொகையில் அரைவாசிக்கு மேற்பட்டோர் பெண்களாக இருக்கின்றனர். ஆதலால் அவர்களின் கருத்துக்களைப் பெற்றால் சிறந்த சேவையாற்ற முடியும். மக்கள் குழுவை அமைப்பது இதற்கு வசதியாக விளங்கும் என்பதனாலேயே இலங்கை தேசிய கூட்டுறவுச் சபை மகளிர் குழுவை அமைக்க திட்டமிட்டுள்ளது.

ஒரு நிறுவனம் மக்களின் தேவைகளைப் பூர்த்தி செய்ய வேண்டும். இல்லையேல் அந்நிறுவனம் பயனற்றதாய்ப் போய் விடும்.” (1976 கார்த்திகைஐக்கியதீபம்)

மக்கள் அமைப்பாக கூட்டுறவு அமைப்பில் சனத்தொகையில் 51% வரை பெண்களைக் கொண்ட எமது சமுதாயத்தில் பெண்களின் பங்களிப்பு ஒவ்வொரு துறையின் வெற்றிக்கும் வழி வகுக்கின்றது. இன்றுவரை கூட்டுறவில் பெண்களின் தலைமைத்துவத்தைக் கட்டியெழுப்புவதற்கு உண்மையான முயற்சிகள் எடுக்கப்படவில்லை. ஆனால் அமரர் கந்தையா அவர்கள் இத்துறையில் பெண்களின் பங்களிப்பின் அவசியம் பற்றி நன்கு புரிந்தவராகவும், அதற்காக குரல் கொடுத்தும் வந்துள்ளார். மக்களுக்குப் பயனற்ற நிறுவனம் அழிந்துவிடும் என்று பேசியுள்ளார். இவரது கருத்துக்களில் இருந்து கூட்டுறவு தொடர்பில் இவருக்கு இருந்த அக்கறை, அர்ப்பணிப்பு, பற்றுறுதி, தீவிரத்தன்மை, தீர்க்க தரிசனம் எனப்பட தலைமைத்துவப் பண்புகளை உறுதிப்படுத்த முடிகிறது.





பெரியார் வீரசிங்கம் அவர்களைத் தொடர்ந்து வடபகுதி ஐக்கிய மேற்பார்வை சபையின் தலைவராக அமரர். ஆர்.இராஜரட்ணம் அவர்கள் சேவை செய்தார். அவரது காலத்தில் கௌரவ காரியதரிசியாக அமரர்.சு.கந்தையா அவர்கள் பதவி வகித்து ஐக்கிய மேற்பார்வை சபையின் வளர்ச்சிக்கு பெரிதும் உதவினார். ஐக்கிய மேற்பார்வை சபை காரியதரிசியாக இருந்த காலத்தில் கூட்டுறவுத்துறை தொடர்பான பல மாநாடுகளை நடாத்துவதற்கு பக்கபலமாக இருந்துள்ளார். இதன்மூலம் சங்கங்களின் வளர்ச்சிக்கு பெரும்பணி செய்துள்ளார்.

அக்காலத்தில் யாழ்ப்பாணத்திற்கு வருகைதரும் தேசிய, சர்வதேச மட்ட அறிதிகளை வரவேற்று கலந்துரையாடல்கள், மாநாடுகளை நடத்த உழைத்துள்ளார்.



(1971இல் கூட்டுறவு அமைச்சராக இருந்த எஸ்.பி.ஹெரத் அவர்களை அமரர்.சு.கந்தையா மாலைகூட்டி வரவேற்கும் காட்சி)

கூட்டுறவு பயிற்சிக் கல்லூரியில் விரிவுரையாளராக இருந்த காலத்தில் பட்டதாரிகளைப் பயிற்றுவித்து கூட்டுறவுத்துறையில் இணைப்பதற்கு பங்களிப்பு செய்தவர்.




(வடபகுதி ஐக்கிய மேற்பார்வைச் சபையின் அழைப்பை ஏற்று அதன் மாநாட்டிலே சிறப்புரை ஆற்ற வந்த சர்வதேச கூட்டுறவு இணைப்புத் தாபனத்தின் பிரதேச அதிகாரி கலாநிதி எஸ்.கே.சக்சேனா அவர்களை வரவேற்கும் நிகழ்வில் அமரர் சு.கந்தையா அவர்கள்)

பல கூட்டுறவு நிறுவனங்களின் வளர்ச்சிக்காக பாடுபட்ட அமரர் சு.கந்தையா அவர்கள் வடபகுதி ஐக்கிய மேற்பார்வை சபை எனத்





தோற்றம் பெற்று வளர்ச்சியடைந்து, அரசின் கூட்டுறவு தொடர்பான மாற்றங்களின் பிரகாரம் இலங்கை தேசிய கூட்டுறவுச்சபையாழ். கிளையாக இருந்து தற்போது யாழ்ப்பாணம் மாவட்டக் கூட்டுறவுச் சபை என்னும் பெயரில் செயல்படும் யாழ்.மாவட்ட கூட்டுறவாளர்களின் கோட்பாட்டு நிறுவனமாக கூட்டுறவு சபையின் கடந்த கால வரலாற்றில் பெரியார் வீரசிங்கம், அமரர்.இ.இராஜரட்ணம் போன்ற பெரியார்களில் இவரும் ஒருவராவார்.



புட்டதாரிப் பயிற்சி செய்தவர்கள். கூட்டுறவுக் கல்லூரி விரிவுரையாளர் குழுவினருடன் அமரர்.சு.கந்தையா அவர்கள்)

யாழ். மாவட்டத்தில் கூட்டுறவு இயக்கம் நிலையான வரலாறு ஒன்றை நிறுவியது என்றால் அதற்காக உழைத்த கூட்டுறவுப் பெரியார்களே காரணமாகும். யாழ்.மாவட்டத்தில் கூட்டுறவு இருக்கும் வரை அமரர்.சு.கந்தையா அவர்களின் நாமமும் நிலைத்திருக்கும். அமரரின் கூட்டுறவுப் பணிகளை அவர்வழி நின்று செய்வதே அவருக்கு செய்யும் கைமாறாகும்.

வாழ்க கூட்டுறவு!
வளர்க அதன் பணி!!

திருமதி.வே.செல்வரத்தினம் (M.A.)

செயலாளர்,

யாழ்ப்பாணம் மாவட்டக் கூட்டுறவுச்சபை.



துணிச்சல் மிக்க கூட்டுறவாளன் சு.கந்தையா அவர்கள்



கூட்டுறவாளர் அமரர்.சு.கந்தையா அவர்களின் கூட்டுறவுப் பணியை நன்றியுடன் மனம் கொண்ட பண்டத்தரிப்பு பலநோக்கு கூட்டுறவுச் சங்கம், அவருக்கு சிலை அமைத்து, நினைவுமலர் வெளியிடுகின்ற பணியை மேற்கொள்கின்றமை பாராட்டுக்குரியது. அமரர் அவர்கள் தனது கிராமிய மட்டத்தில் கூட்டுறவு அமைப்புகளை உருவாக்கி அதன் மூலம் கிராமிய பொருளாதார வளர்ச்சிக்கு வித்திட்டு அதில் பெற்ற அனுபவத்தைக் கொண்டு பிரதேச, மாவட்ட, தேசிய மட்ட கூட்டுறவுப் பணிகளை செய்தமை எமக்கு வரலாற்றில் ஒரு பாடமாக அமைந்துள்ளது. அதாவது தனது ஆரம்ப சங்கத்தை சிறப்பாக வழிநடத்தும் ஒருவரே ஏனைய மட்ட அமைப்புகளை வழிநடத்தும் தகைமையை பெற்றுக்கொள்ள முடியும்.

அமரரின் மாவட்ட, தேசிய சேவைகளை நோக்கின் யாழ்ப்பாணம் மாவட்டக் கூட்டுறவுச் சபையின் தற்போதைய அமைப்பு ஆனது மூன்றாவது தோற்றமாகும். வடபகுதி ஐக்கிய மேற்பார்வை சபை என்ற பெயரில் தோற்றம் பெற்று, பின்னர் அரசின் கொள்கை காரணமாக இலங்கை தேசிய கூட்டுறவுச் சபையின் யாழ்ப்பாண கிளை என இரண்டாவது அமைப்பு மாற்றம் பெற்று மீண்டும் கூட்டுறவு தொடர்பாக அரசின் கொள்கை மாற்றம் காரணமாக யாழ்ப்பாணம் மாவட்டக் கூட்டுறவுச் சபை என்ற மூன்றாவது தோற்றத்தை பெற்றுள்ளது.



யாழ்ப்பாணம் மாவட்டக் கூட்டுறவுச் சபையின் முதல் இரண்டு தோற்றத்திலும், மாற்றத்திலும், வளர்ச்சியிலும் பங்கெடுத்த மதிப்பார்ந்த கூட்டுறவாளர்களில் ஒருவராக அமரர்.ச.கந்தையா அவர்கள் திகழ்கின்றார். அரசினால் கூட்டுறவில் காலத்திற்குக் காலம் ஏற்படுத்தப்படும் பல அமைப்பு மாற்றங்கள் பல சந்தர்ப்பங்களில் பாதகமாய் அமைந்தமை வரலாறு. இத்தகைய பாதகமான அல்லது நெருக்கடியான சூழ்நிலைகளில் உறுதியாகவும், உரத்தும் துணிவாகக் குரல் கொடுத்தவர்களில் இவரும் ஒருவர். இவரது கூட்டுறவுப் பணியானது ஒரு ஆவணமயப்படுத்தி நினைவு மலராக வெளியிடுவது எதிர்கால கூட்டுறவு சமூகத்திற்கு மிகவும் பயன்தரவல்லது. எனவே இந்த அரிய முயற்சியை பாராட்டி வாழ்த்தி அமைகிறேன்.

நன்றி

திரு.தி.சுந்தரலிங்கம்,

தலைவர்,

யாழ்ப்பாணம் மாவட்டக் கூட்டுறவு சபை.





மனதில் மலர்ந்தவை

1971ம் ஆண்டு கூட்டுறவுத் துறை புனரமைப்புக்கு பின்னரான காலப்பகுதியில் இவரது தலைமையில் பண்டத்தரிப்பு பரிஷ் பலநோக்குக் கூட்டுறவுச் சங்கமானது நுகர்ச்சி வியாபாரம், விவசாய உற்பத்தி விற்பனவு, கிராமிய வங்கி, பேக்கரி போன்றவற்றுடன் மின் தறி ஆலை, ஆடைத் தொழிற்சாலை, புடைவைகளுக்கான சாயமூட்டலும் அச்சிடலும், தீப்பெட்டித் தொழிற்சாலை போன்ற பல்வேறு வகையான தொழில் முயற்சிகளையும் மேற்கொண்டு அகில இலங்கை ரீதியில் சிறந்த பலநோக்குக் கூட்டுறவுச் சங்கமாக தெரிவுசெய்யப்பட்டமை குறிப்பிடத்தக்கதோர் நிகழ்வாகும்.

திரு.கந்தையா ஆசிரியருடன் சில சமயங்கள் கூட்டுறவு சம்பந்தமாக பொதுவாக உரையாடுவதுண்டு. அவ்வாறான தொரு சந்தர்ப்பத்தில் அவர் கூட்டுறவு சம்பந்தமாக கூறிய அவரின் கருத்து இன்றும் என் மனதில் ஆழமாகப் பதிந்துள்ளது. “கூட்டுறவானது வெறுமனே கட்டடங்கள், வியாபார இலாபமீட்டல்கள் அல்லது மக்கள் கூட்டமோ அல்ல. அது தனி மனிதனும், சமூகமும் மேம்பட உதவும் ஒரு வாழ்வியல் முறை (Way of lives)” என்று கூறியிருந்தார்.

அவருடைய நேர்மையான, மனச்சாட்சிப் படியான ஒரு நிகழ்வு சம்பந்தமாக இவ்வருடத்தில் கூறி வைப்பது பொருத்தமாக இருக்கும் என கருதுகின்றேன்.

1976, 1977 காலப்பகுதி என்று கருதுகின்றேன். மின்தறிகள் கொள்வனவுக்காக தலைவர் திரு.S.கந்தையா அவர்களும், பொது முகாமையாளரும் இந்தியா சென்று கொள்வனவை





மேற்கொண்டு நாடு திரும்பி இருந்தார்கள். இங்குவந்து சிலமாதங்கள் சென்றும் திரு.S.கந்தையா தலைவர் அவர்கள் சம்பந்தப்பட்ட பிரயாணச் செலவுக் கோரிக்கை எதனையும் முன்வைக்கவில்லை. இது சம்பந்தமாக நான் அவரை வினவியபோது, சம்பந்தப்பட்ட பிரயாணத்தால் சங்கம் பெற்ற நன்மையை விட, தென் இந்தியாவில் பல்வேறு வணக்க ஸ்தலங்களுக்கு தனக்கு செல்லக் கிடைத்த சந்தர்ப்பத்தால் அதிக நன்மை பெற்றவன் தானே என்றும், அதனால் பிரயாண செலவினத்தைப் மீளப் பெறுவது அழகல்ல என்றும் கூறியிருந்தார்.

கூட்டுறவுப் பெரியார் திரு.வீரசிங்கத்திற்கு பின்னர் யாழ். மாவட்டத்தில் கூட்டுறவுத் துறைக்கு வளம் சேர்த்த பெருமை திரு.கந்தையா ஆசிரியரையே சாரும் எனக் கூறினால் அது மிகையாகாது.

இத்தகைய சிறப்பு வாய்ந்த ஓர் கூட்டுறவுத் தலைமகனைப் பெற்ற மாதகல் மண்ணும், கூட்டுறவில் அவரை வளர்த்துத் தேடுத்த யாழ்.மாவட்டமும் அவர் குறித்து என்றும் பெருமை கொள்ள முடியும்.

திரு. செ.கு.சண்முகநாதன்
ஓய்வுநிலை கூட்டுறவு அபிவிருத்தி
உதவி ஆணையாளர்.



பொதுமுகாமையாளர் பார்வையில்

சங்கம்



கூட்டுறவு ஆரம்ப காலத்தில் 1971ம் ஆண்டுக்கு முன்னர் ஒவ்வொரு கிராமங்களிலும் உள்ள மக்களின் தேவைகளை நிறைவு செய்வதற்காக பண்டகசாலைச் சங்கங்கள் என்ற அமைப்பு ஆரம்பிக்கப்பட்டு செயற்பட்டு வந்தது. கால மாற்றங்களுக்கு ஏற்ப அங்கத்தவர்களுக்கான சேவையை மேலும் சிறப்பாக வழங்கும் நோக்குடன் 1971ம் ஆண்டில் அரசாங்கம் கிராமங்கள் தோறும் செயற்பட்டு வந்த பண்டகசாலைச் சங்கங்களை இணைத்து பலநோக்கு கூட்டுறவுச் சங்கம் என்ற அமைப்பு ஆரம்பிக்கப்பட்டு மக்களுக்கு சிறப்பாகச் சேவை செய்து வந்தது. அக்காலத்தில் எமது சங்கமும் 13 கிராமங்களிலிருந்து கிளை நிலையங்களை இணைத்து பண்டத்தரிப்பு பரிஷ் பலநோக்குக் கூட்டுறவுச் சங்கமாக பதிவு செய்யப்பட்டு சிறப்பாக இயங்கி வந்தது.

அக்காலத்தில் நாட்டில் நிலவிய அரசின் பொருளாதார கொள்கைகளுக்கு அமைவாகவும், எமது அங்கத்தவர்களின் தேவைகளை நிறைவு செய்யும் முகமாகவும் சங்கத்தின் செயற்பாடுகள் முன்னெடுக்கப்பட்டு வந்தன. எமது சங்க கிளைகளினூடாக உணவுப் பொருட்கள் விநியோகம், விவசாய உள்ளீட்டுப் பொருட்கள் விநியோகம், அரசு உலருணவுப் பொருள் விநியோகம், அங்கத்தவர்களிடமிருந்து விவசாய உற்பத்திப் பொருட்களை நியாயமான விலையில் கொள்வனவு செய்து சந்தை வாய்ப்புக்களை ஏற்படுத்திக் கொடுத்தல், விவசாய தேவைகளுக்கான கடன்களை வழங்குதல் ஆகிய செயற்பாடுகள் சிறப்பாக முன்னெடுக்கப்பட்டு வந்தன. அத்துடன் மின்தறி ஆலை, தையல் நிலையம், சாயமிடும் பகுதி ஆகிய பகுதிகள் ஆரம்பிக்கப்பட்டு சங்கம் கணிசமான அளவில் இலாப மீட்டியதுடன் சங்க எல்லைப்பரப்பிற்குட்பட்ட கிராமங்கள், அயல் கிராமங்கள் ஆகிய பகுதிகளில் வசிக்கும் மக்களுக்கு வேலைவாய்ப்புக்களை வழங்கி அவர்கள் பொருளாதாரத்தில் முன்னேற்றம் ஏற்படவும் வழிவகுத்தது. மேலும் மின்தறி ஆலையில் உற்பத்தி செய்யப்படும் புடவை வகைகள் இலங்கை



முழுவதும் நல்ல வரவேற்பைப் பெற்றிருந்ததுடன் சங்க நன்மதிப்பும் உயர்வடைவதற்கு வழிவகுத்தது. மேலும் சவர்க்காரம், தீப்பெட்டி உற்பத்திகளுடன் மொத்த விற்பனை நிலையத்தில் பாண்சாலை அமைக்கப்பட்டு பாண்சாலை உற்பத்தி, விநியோக செயற்பாடுகள் சிறப்பாக நடைபெற்று சங்க எல்லைப்பரப்பிற்குள்ளும் சங்க எல்லைப் பரப்பிற்கு வெளியிலும் பாண் விநியோகம் சிறப்பாக நடைபெற்று சங்க வருவாயும் அதிகரித்தது.

பின்னர் நாட்டில் ஏற்பட்ட அரசியல் பொருளாதாரக் கொள்கை மாற்றங்களினாலும், உள்நாட்டில் நிலவிய யுத்த சூழல் காரணமாகவும் மின்தறி ஆலை உட்பட சில தொழிற்பாட்டு பகுதிகள் இயங்க முடியாத நிலை ஏற்பட்டதுடன், யுத்தத்தால் சங்கம் இடம்பெயர வேண்டியும் ஏற்பட்டது. இதன் காரணமாக சங்க செயற்பாடுகள் அனைத்தும் பெரிதும் பாதிக்கப்பட்டதுடன் சங்கசொத்துக்களையும் இழக்க நேரிட்டது.

யுத்தம் நிறைவடைந்து சங்கம் மீளவும் தனது சொந்த இடத்தில் இயங்க ஆரம்பித்தபோது அரசு மற்றும் அரசு சார்பற்ற நிறுவனங்களின் உதவியுடன் கட்டடங்கள் புனர்நிர்மாணம் செய்யப்பட்டு இயங்கத் தொடங்கியதுடன் காலத்தின் தேவைகளுக்கு அமைவாக புதிய செயற்பாடுகளை முன்னெடுத்து எரிபொருள் நிரப்பு நிலையம், அரிசி ஆலை, அரைக்கும் ஆலை, கோப்சிற்றி, மினி கோப்சிற்றி ஆகிய பகுதிகளை நிறுவி சங்கத்தின் வருமானத்தை அதிகரித்ததுடன் பணியாளர்களுக்குரிய சம்பளத்தையும் காலத்திற்குக் காலம் வழங்கி, அங்கத்தவர்களும், பொதுமக்களும் பயன்பெறத்தக்க வகையில் செயற்பட்டது.

தற்பொழுது சங்கத்தின் பிரதான தொழிற்பாட்டு பகுதியான நுகர்ச்சிப் பகுதி நாட்டில் நிலவுகின்ற போட்டி பொருளாதார நிலை காரணமாக எதிர்பார்க்கும் இலாபத்தை அடைவதில் பல சவால்களை எதிர்கொள்கிறது. சில கிளை நிலையங்கள் நடடத்தில் இயங்கி வருவதனால் இப்பகுதிக்குரிய பணியாளர்களுக்குரிய கொடுப்பனவுகளை வழங்குவதில் ஏனைய பகுதிகளின் இலாபத்தில் தங்கியிருக்க வேண்டிய நிலை காணப்படுகிறது.





அத்துடன் கிராமிய வங்கிகளின் செயற்பாடுகள் சிறப்பாக நடைபெற்று வருகிறது. சேமிப்பு, கடன் வழங்கல், ஓய்வூதிய வழங்கல், மின்சார கட்டணங்கள் அறவீடு செய்தல் ஆகிய செயற்பாடுகளுடன் கிராமிய வங்கிகள் கணனி மயப்படுத்தி நடவடிக்கைகள் இலகுபடுத்தப்பட்டதுடன் வாடிக்கையாளர்களின் நம்பிக்கையும் பேணப்பட்டு வருகிறது. மேலும் அரசால் வழங்கப்படுகின்ற நிதிமூலம் குறைந்த வட்டியில் இலகுகடன் திட்டங்களும் அறிமுகப்படுத்தப்பட்டுள்ளது.

சங்க எரிபொருள் நிரப்பு நிலையம் சிறப்பாக இயங்குகிறது. இச்சேவைமூலம் கணிசமான இலாபம் பெறப்பட்டு வருகிறது. எதிர்காலத்தில் எரிபொருள் விநியோகத்தை மேலும் அதிகரிப்பதற்கான உட்கட்டுமான வேலைகள் நடைபெற உள்ளது. சங்க அரிசி ஆலை, அரைக்கும் ஆலை ஆகிய பகுதிகளை மேம்படுத்தும் நோக்குடன் நவீன இயந்திரங்கள் பொருத்துவதற்கான நடவடிக்கைகள் முன்னெடுக்கப்பட்டுள்ளது. இதன் மூலம் உற்பத்தி தரம் அதிகரிப்பதுடன் எதிர்காலத்தில் விற்பனை, இலாபம் என்பன அதிகரிக்க வாய்ப்பு ஏற்படும்.

இதர பகுதிகளான கோப் சிற்றி, புடவை விற்பனை நிலையம் ஆகிய பகுதிகளின் விற்பனை அதிகரிப்பு செயற்பாடுகள் முன்னெடுக்கப்பட்டுள்ளது. எதிர்காலத்தில் இப்பகுதிகள் மூலம் இலாபம் அதிகரிக்க நடவடிக்கை எடுக்கப்பட்டு வருகிறது.

மேலும் சங்கத்தின் சகல பகுதிகளும் சிறப்பாக இயங்கி வருவதால் கடந்த ஆண்டுகளில் கூட்டுறவுத் திணைக்களத்தால் வடக்கு மாகாண சங்கங்கள் தொடர்பான மதிப்பீட்டின் அடிப்படையில் எமது சங்கம் மாவட்ட மட்டத்தில் முதலாம் இடத்தையும் பெற்றுள்ளது சிறப்பம்சமாகும். எதிர் காலத்திலும் அனைவரினதும் சிறப்பான ஒத்துழைப்புடன் சங்கம் சிறப்புடன் தனது நடவடிக்கைகளை முன்னெடுக்கும் என எதிர் பார்க்கின்றோம்.

திரு.அ.கி. ஜெயந்தன்,
பொது முகாமையாளர்,

பண்டத்தரிப்புபரிஷ்ட.நோ.கூ.சங்கம், பண்டத்தரிப்பு.



கூட்டுறவாளர் திரு.சு.கந்தையா (J.P.)

அவர்கள் பற்றிய குறிப்புகள்

திரு.சு.கந்தையா (J.P.) அவர்கள் கிராம மட்ட கூட்டுறவு அமைப்புக்கள் மூலம் மாவட்ட மட்டம், மாகாண மட்ட கூட்டுறவு நிறுவனங்களான வடபகுதி ஐக்கிய மேற்பார்வை சபை, வடபகுதி விவசாய உற்பத்தி விற்பனவு கூட்டுறவு சமாசம், மாகாண கூட்டுறவு (சமஷ்டி) வங்கி ஆகியவற்றில் செயலாளராகவும், பொருளாளராகவும் செயற்பட்டு அளப்பரிய சேவைகளை ஆற்றியுள்ளார்.

1950ம் ஆண்டுகளில் யாழ்.மாவட்டத்தின் விவசாய உற்பத்தி விற்பனவு கூட்டுறவுச் சங்கத்திலும், குறிப்பாக பண்டத்தரிப்பு விளைபொருள் உற்பத்தி சங்கத்தின் தலைவராகவும், பணிப்பாளர்சபை உறுப்பினராகவும், தலைவராகவும் தெரிவு செய்யப்பட்டார். இக்கால கட்டத்தில் கூட்டுறவுப் பெரியார் வீரசிங்கத்தோடு நெருக்கமான உறவுகளைப் பேணிக் கொண்டார். இக்காலத்தில் விவசாயத் துறையிலே மாற்றத்தை ஏற்படுத்த வேண்டும் என நினைத்தார். இக்கால கட்டத்திலே விவசாயிகள் புகையிலை, மிளகாய் சிறுதானிய பயிர்ச் செய்கையில் ஈடுபட்டார்கள். இதே வேளையில் மக்களது வாழ்க்கை தரத்திலே ஒரு மாற்றத்தை ஏற்படுத்த வேண்டுமென நினைத்த திரு.கந்தையா (J.P.) அவர்கள் விவசாயிகள் மத்தியில் வெங்காயப் பயிர்ச் செய்கையை ஊக்குவிப்பதற்கு நடவடிக்கைகளை மேற்கொண்டார். இந்தியாவிலே இருந்து வெங்காயத்தை இறக்குமதி செய்து யாழ்.மாவட்ட விவசாயிகளுக்கு உற்பத்தி கூட்டுறவு சமாசத்தின் ஊடாக இலவசமாக வெங்காயத்தை வழங்கி வெங்காயச் செய்கையை ஊக்குவித்தார். இதன் விளைவாக வெங்காய பயிர்ச் செய்கையிலே பல விவசாயிகள்



ஊக்கத்துடன் ஈடுபட்டார்கள். வெங்காய உற்பத்தியை அதிகரிப்பதற்கான சந்தைப்படுத்தல் வசதிகளை ஏற்படுத்திக் கொடுத்தார். யாழ்.மாவட்ட கூட்டுறவு அமைப்புக்கள் சார்பாக வடபுல மொத்த ஸ்தாபனத்தின் பணிப்பாளர்சபை உறுப்பினராக தெரிவுசெய்யப்பட்டார். இப்பதவியினூடாக விவசாயிகளுக்கு அளப்பரிய சேவைகளை செய்தார்.

இதன் பயனாக முன்னாள் பிரதம மந்திரி கௌரவ டட்லி சேனநாயக்க அவர்கள் வடபகுதிக்கு வருகைதந்தபோது விவசாயிகளின் கஸ்டங்களை எடுத்துரைத்தார். பிரதமர் விவசாயிகளின் பிரச்சினைகளுக்கு தீர்வு காணும் முகமாக அக்காலத்தில் இருந்த உத்தரவாத விலைத்திட்டத்தினை மாற்றம் செய்தார். இதன் பெருமை திரு.சு.கந்தையா (J.P.) அவர்களையே சாரும் என்பதும் இங்கு குறிப்பிடத்தக்கது. இதனால் திரு.சு.கந்தையா (J.P.) அவர்களை கூட்டுறவு மொத்த வியாபார (CWE) நிறுவனத்தின் பணிப்பாளராக நியமிக்கப்பட்டார். இதன் பயனாக இவரது சேவைகள் தேசிய மட்டத்தில் பிரதானமான பங்களிப்பை பெற்றிருந்தது. இவ்வாறு தனது சேவைகளை மக்களுக்கு வழங்கி தேசிய மட்டத்திலிருந்து சர்வதேச கூட்டுறவு மாநாடுகளிலும் பங்குபற்றி எமது கூட்டுறவாளர்களுக்கும், மக்களுக்கும் பெருமையை தேடிக் கொடுத்துள்ளார். எனவே திரு.சு.கந்தையா (J.P.) அவர்களின் அர்ப்பணிப்பான சேவைகளை நாமும் பின்தொடர ஒன்றுசேர்ந்து செயற்பட, உழைக்க எம் ஒவ்வொருவரையும் அர்ப்பணம் செய்வோம்.

நன்றி

திரு.ச.செல்வரட்ணம்,

முன்னாள் தலைவர்,

பண்டத்தரிப்பு பரிஷ் ப.நோ.கூ.சங்கம்.





வானவில் பிரிண்டேர்ஸ்.

Digitized by Noolaham Foundation.
noolaham.org | aavanaham.org

மாதகல் வீதி, பண்டத்திரிப்பு.